

371B

יהודה הלוי

דער גרעסטער העברעאישער דיכטער

זיין לעבען און זיינע שריפטען

פריי באארבעט נאך פארשידענע קוועלען

— פון —

מאָריס ראָזענפעלד

M. Rosenfeld



STAR HEBREW BOOK CO.

54-58 Canal Street, New York

Printed in the United States of America

יהודה הלוי

אם אשכחך ירושלים השכת ימיני.
(תהלים קל"ו)

פאָרוואָרט.

פאָרצוטערעטען פאר רבי יהודה הלוי איז פונקט וויא פאָרצוטערעטען פאר א'ן ארון קודש; פאר דעם ארון פון בית המקדש אין וועלכען עס זיינען געלעגען דיא לוחות, און איבער וועלכען עס האָבען זיך געשפרייט דיא גאָלדענע פליעגעל פון דיא כרובים. נאָך אזעלכע כהנים גדולים אין איכל פון דער וועלט ליטער-ראַטור וויא געטהע און היינע האָבען געהאט דאָס פולע רעכט מקריב צו זיין מיינונגען און געפיהלען פיר זייער אונשטערבליכען חבר, וואָס האָט דערגרייכט דעם זיעבעטען הימעל פון דער פאָעזיע. דאָך ווייל דיא ארבייט — צו שרייבען איבער יהודה הלוי — איז אזוי הייליג, ערהאבען און ריזיקאליש, דערפאר לאָקט זיא אָן און בע-הערשט אזוי וויא א כשוף.

ארומנעהמען דעם גייסט פון יהודה הלוי איז — פונקט וויא ארומנעהמען דעם ים הגדול — א זאך, וואָס איז אונמעגליך, נאָט האָט זיך שוין מיט איהם גע'עצה'ט אין בעשאפען דיא וועלט און דיא ליעבע, און שפעטער האָט ער איהם פערטרויט דיא סודות הבריאה און ער האָט פאר זיך אַליין געשאפען אייביגע וועלטען פון געזאנגען. העכסטענס וואָס מען קען — איז שרייבען וועגען יהודה הלוי דעם מענש, דעם נאציאָנאליסט, דעם געטרייען זוהן פון זיין אָרעם, עלענד פאָלק. אָבער אויך דיעזע ארבייט איז אין דעם פאל פערבונדען מיט גרויסע שוועריגקייטען, ווייל דיא וויכטיגסטע

שטריכען פון יהודה הלוי'ס לעבען זיינען פון אונז בעהאלטען, און מיר קענען זיך נאָר בענוצען מיט דעם מאָגערען, קאָרגען שמאָף, וואָס מיר געפינען וועגען איהם אין דער אידישער געשיכטע און אין האַלב דונקלע שטעלען פון פּערשיעדענע שרייבער אין דיא אַראַבישע און העברעאישע שפּראַכען. עס איז דערפאַר לייכט צו פּערשטעהען, וויא וועניג מען קען גערעכט בלייבען בעשרייבענדיג יהודה הלוי אַלס פּאָעט און פּילאָזאָף.

יהודה הלוי — דיא זונן פון אמונה און האָפּנונג פון דעם אידישען פּאָלק — שטעהט הויך און גלענצענד אין הימעל פון זיין אומה; ער האָט צו זיך קיין גלייכען. ער איז דער איינציגער, וואָס האָט גע'ירש'עט דיא הייליגע אוצרות פון דיא נביאים און האָט זיי מיט דיעזעלבע בעגייסטערונג פּערטהיילט צו זיינע ברידער און צו זיין הערצענסגעליעבטע ציון — זיין ערשטע און לעצטע ליעבע; דיא געלוםטיגקייט פון זיין נאָבעלער נשמה.

יהודה הלוי האָט בעזונגען זיין אונשמערבליכע „ציון“, אין דער גאָלדענער צייט פון דער אידישער פּאָעזיע, ווען עס האָבען העל און גרויס געשיינט אַזעלכע ליכטיגע שטערען וויא ר' משה אבן עזרה, יהודא אבן-גיא, יהודא אבן-עבבאס, שלמה אבן-צאקבעל און אנדערע בעריהמטע דיכטער פון יענעם דור. זיי האָבען אַלע דאָן געזונגען זייערע ליעדער און געשריעבען גרויסע ווערק, דאָך דער גרעסטער און אייביגסטער פון זיי איז דער זינגער פון „ציון הלא תשאלי“. — יהודה הלוי. זיין נאָמען איז געבליעבען ניט נאָר אויף דיא קאַלטע בלעטער פון דער געשיכטע, זאָנדערן מיט פייער-דיגע אותיות איז ער איינגעקריצט אין דיא הערצער פון זיינע גלות-ברידער. זיינע מאָנמענטען שטעהען אין דיא מחזורים, סדורים און קינות, זיין נאָמען איז איינגעשלאָסען אין דיא תפילות, וואָס בעקרוינען דיא אידישע ימים טובים אין גיסען אָן דיא אידישע הער-צער מיט ליעבע און בטחון.

לעבענדיג אין שפּאַניען אין 11טען און 12טען יאָהר הונדערט, אונטער דעם איינפלוס פון אַראַבישער קולטור, האָט יהודה הלוי, פונקט וויא זיינע צייט גענאָסען און חברים, אויך געריכטעט און גע-

שריעבען אין אראביש. דאָך אין דער צייט, וואָס דיא איבעריגע איז
דישע דיכטער האָבען געזוכט נאָכצוטהאָן די אראבישע פּאָעמען, און
האָבען פּערווענדעט כמעט זייער נאָנצען גייסט אויף דיעזער פרעכט-
טיגער, פרעמדער שפּראַכע, פאר אַ פרעמד פּאָלק אין אַ פרעמדער
קולטור, האָט יהודה הלוי געזונגען זיינע רייכע שמעקעדיגע ליעדער
אין דעם הייליגען לשון פון דיא פּראָפּעטען. מיט דעם פייער פון
זיין גליהענדער זעלע האָט ער אָנגעצונדען דיא מנורה אין דעם
טעמפל פון זיין פּאָלקס אונשמערבליכקייט און זיא וועט אייביג
ברענען.

אזוי וויא מען קען זיך ניט פּאַרשמעלען אַ מאַי אָהן בלומען,
און אַ זעלמענע שעהנהייט — אָהן אַ זיסע מינע, אזוי קען מען זיך
ניט פּאַרשמעלען יהודה הלוי אָהן ציון. ביידענס אייביגע נעמען
קומען גלייך אויפ'ן זכרון, אזוי ענג און אייביג זיינען זיי צוזאַמען-
געוועבט מיט זיידענע ליעבעס פּערים און גאָלדענע שטראַהלען,
אין יהודה הלוי'ס אייביגע מעלאָדיען. זיין גייסט און זיין נשמה
זיינען צוזאַמען געגאַסען מיט אַלע הייליגע, היסטאָרישע פּלעצער
פון ארץ ישראל, אַז מען קען ניט דענקען וועגען דעם קלענסטען
שטויבעלע פון אונזער אַלטער, אַמאָליגער היים מען זאָל פאַראַיינס
ניט דענקען וועגען יהודה הלוי'ס טיעף דורכגעלעבטע און דורכגע-
פיהלטע ציון געזאַנגען, אין וועלכע עס וועהט דערזעלבער לאַוער
זאַנפּטער ווינטעלע, וואָס גלעט דיא בלומען פון כרמל און מאַכט
שעפּטשען דיא גרינע עהלבירט בלעטלעך פון דעם הר הזיתים. און כל
זמן אידען וועלען קומען וויינען ביי דער איינגעפאַלענער וואַנד,
וועלען זיך זייערע טרעהרען צינויפמישען מיט דיא טרעהרען פון
יהודה הלוי — דיא אידישע קלאַנג מוטער, און ווען ישראל וועט
אַמאָל „אויפגעריכט און אויסגעלייזט“ ווערען פון דעם פינסטערען
גלות, וועט יהודה הלוי זיין דיא זיסע האַרפע צו זייערע פרייהייטס
ליעדער, זייער נייעם „אז ישיר.“

דיא ביאָגראַפיע פון דיעזען דיכטער פרינץ איז דערפאַר
אזוי וויכטיג פאר דעם אידישען לעזער, וועלכער בעקענט זיך מיט
דעם גרעסטען זוהן פון זיין פּאָלק. דען אויסער אַ דיכטער איז

יהודה הלוי אויך געווען א גרויסער פילאָזאָף, וואָס האָט געזוכט דורך טיעפע חקירה און זעלטענעם שאַרפֿזינן אויפצוצייגען דיא ערהאַבענהייט פון דער אידישער אמונה און דעם אונבעשרייטבאַר־רען אמת פון אַחדות הבורא.

גרויסע מענשען לעבען אין גרויסע צייטען און אויך דיא צייט פון ר' יהודה הלוי איז איינע פון דיא וויכטיגסטע אין דער אידישער געשיכטע און זאָנאָר אין דער אַלגעמיינער וועלט געשיכטע, וויא מיר וועלען דאָס שפעטער זעהען. און פונקט וויא עס איז אונז נויטיג צו קענען דעם דיכטער אַווי איז אונז אויך וויכטיג זיין צייט, זיינע חברים, זיינע צייט מענשען און דיא גאַנצע אַורֶה פֿון יענער מענשהייט. דען נאָר וויסענדיג און פערשטעהענדיג דאָס אַלץ וועלען מיר בעסער בעגרייפֿען דיא פֿערזאָן, וואָס מיר זוכען צו קענען.



1 — דיא שפאנישע דיכטער.

בעגייסטערטע משוררים אין יהודה הלוי'ס צייט — יהודה הרוני'ס
שעהנע פערזען וועגען דער אידישער געזאנג־פעריאדע אין שפאניען —
שלמה אבן־גבירול און זיינע גרויסע ווערק — דיא פערשידענהייטען
צווישען אבן גבירול און הלוי.

ווען מען זאל צונעהמען פון דער העברעאישער ליטעראטור
דיא פאָעזיע פון דיא שפאנישע פאָעמען דאָן בלייבט איהר כמעט
ניט מעהר וויא דיא ביבעל. עס האָבען זיך געפונען אידישע דיכטער
אין יעדען דור אין יעדען לאַנד, דאָך שפאניען שטעהט מיט איהרע
משוררים צום העכסטען. ניט קיין קליינע דיכטער האָבען אידען
געשאַט אין איטאליען. מען דאַרף נאָר אָנרופען דיא נעמען קלונימוס
בן קלונימוס (1287) עמנואל הרומי (1272) דיא שפעטערע דיכטער
וויא יוסף אלמנצי, ביידע לוצטו'ס און אנדערע, דאָך האָט דייעזע
מדינה פון זונשיין און בלומען ניט אריינגעגעבען איהר ליכט
און פארפומע אין איהרע העברעאישע פאָעזיע. דיא אידישע
משוררים פון דער איטאליענישער שולע פעלט דיא ארגינאליטעט,
דיא ריינקייט, דיא טיעפקייט, דיא עלאסטישע, ווייכע, גלענצענדע
בייגזאמקייט פון זייערע שפאנישע פאָרגענגער, וועלכע האָבען גע-
מייסטערט העברעאיש מיט וואונדערבארע געניטקייט און זעלמענער
קינסטלער קראפט.

גרויסע מייסטערס זיינען זיי אַלע געווען, אפילו דיא, וואָס
האָבען זיך נאָר געשפיעלט מיט דער שפראַכע און האָבען בלויז
נאָכגעמאַכט דיא אראבישע דיכטער פון יענער צייט. יהודה הלוי
שטעהט ניט אליין, ער איז ארומגערינגעלט פון א סך בעגייסטערטע
מוזען־קינדער. נאָך מיט 65 יאָהר פאר איהם איז אויפגעגאנגען א
זונן אויף דעם הימעל פון דער אידישער פאָעזיע אין שפאניען, וואָס
האָט ליידער ניט לאַנג געשוינט און איז באַלד פערלאָשען געוואָרען :

דאָס איז געווען דער גייסטרייכער, טיעפזיניגער פּאָעט און דענקער רב שלמה בן יהודה אבן-גבירול, אָדער וויא ער איז בעקאַנט אין אַראַביש מיט דעם נאָמען אבן-איוב סולימאַן אבן-יחייא. דיעזער וואונדערבארער מענש האָט סך הכל געלעבט 49 יאָהר און דאָס, וואָס ער האָט געשאַפּען וועט לעבען אייביג. כל זמן מענשען וועלען פיהלען און דענקען וועלען לעבען אבן-גבירול'ס קרעפטיגע שירים, איבערהויפט זיין פּילאָזאָפּיש-פּאָעטיש ווערק „כתר מלכות“, וואָס האָט כמעט קיין גלייכען אין קיין ליטעראַטור.

שלמה אבן-גבירול איז געבאָרען געוואָרען אין מאַלאַנאַ שפּאַניען אין דעם יאָהר 1021 און איז געשטאָרבען אין דעם יאָהר 1070 פּונקט אין 16 יאָהר שפּעטער אין 1086 האָט יהודה הלוי דער זעהען דיא וועלט, מען קען זאָגען, אז מיט אבן-גבירול איז דיא העברעאישע פּאָעזיע אין שפּאַניען געבאָרען געוואָרען און נאָך ר' יהודה הלוי איז זיא אָבגעשטאָרבען. עס האָבען זיך נאָך אפילו געפונען דיכטער, וואָס האָבען זיס און ליעבליך געזונגען, אָבער דער פייער פון דיא אמת'ע פּאָעזיע האָט זיי געפעהלט. זיי זיינען געווען שעהן, אָבער פלאַך. אבן-גבירול און יהודה הלוי האָבען אויסגעשעפּט דעם גאַנצען קוואַל פון דיא פּאָעזיע און עס איז ניט מעהר געבליעבען קיין בעגייסטערונג פאר דיא שפּעטערע דיכטער.

יענע ערהאַבענע געזאַנג-פּעריאָדע פון דיא שפּאַנישע אידען ווערט שפּעטער גרויסאַרטיג געשילדערט אין דעם ספר תּחכּמוני (שער י"ח) פון דעם גרויסען פּאָעט יהודה חריזי (1218).

אַט זיינען חריזי'ס מייסטערהאַפּטע ווערטער :

ויקם אחריהם דור המשוררים הנעמנים-ונקרא זמנם
זמן הנצנים, כי היה הדור כמו קוצים והם כשושנים, והוא
דור המשוררים הנפלאים, הקוראים חבל נביאים, אשר היה
מהם הלוי רב יהודה, תור התורה ועדי התעודה, ושאר
משוררי דורו ילוח אליהם השלום, ואף על פי שלא הגיע אחד
מהם בשירו למעלות רבי שלמה, ולא השיג לתוקף נאמו,
ימתק טעמו, אך היה להם מלים נפלאים, וחרוזים נוראים,
ועל פיהם נראו נוראות השירים הערכים, כאלו לקוחים מפרי

כרובים, יתנח עליהם הרוח והמה בכתובים, ויתנבאו ולא יספו, ולשמוע נוראות שירם נדבי עמים נאספו.

אין אידיש קענען עמליכע פון דיעזע שורות איבערגעזעצט ווערען אומגעפעהר אזוי :

נאך זיי האָט מען געזעהען א דור פון דיכטער בליהען — א זעלמענע צייט פון הימעל זיסע מעלאָדיען — דאָס איז געווען דער דור פון גייסטיגע ריעזען — וויא א נביאים כאָר האָבען זיי זיך בעווייזען — דאָ איז יהודה הלוי אויך אויפגע־טרעטען — דער תורה'ס שטאַלץ און דיא ציערונג פון דיא פראָפעטען — און אנדערע זינגער, אויף זיי א אייביגער פריע־דען, — דער חן און דער כבוד פון דיא שפאנישע אידען — דאָך אַבנוואָהל קיינער פון זיי האָט געקענט דערלאנגען — וויא גבירול דעם העכסטען הימעל פון געזאנגען — דאָך האָ־בען זיי געפונען ווערטער שאַרף און מעכטיג — און זייערע ליעדער זיינען גרויס און רייך, און פּרעכטיג.

וויא מען זעהט האָט חריוזי געשמעלט אבן־גבירול אַלס דיכטער העכער אפילו וויא יהודה הלוי. ווען מען בעטראַכט גבירול'ס קורצען לעבענס לויף מוז מען ווירקליך שטוינען איבער דיא גרויסקייט פון זיינע ווערק איבער דעם הייליגען פראַכט, וואָס ליענט אויסגעגאַסען אויף אַלע זיינע פּערזען און איבערהויפט אי־בער זיין געמליכע הימנע „כתר מלכות“, איבער זיינע בעריהמטע ווערק אין לשון קודש און אַראַביש, וואָס ער האָט געמייסטערט וויא קיין אנדערער. מעגליך אז ער האָט אין דער פּאָעזיע אין מאַנכע ערטער איבערגעפליעגעלט דעם גרויסען ציון זינגער, דאָך אַלס פּיר־לאַזאַף שטעהט יהודה הלוי הימעל הויך איבער איהם. עס איז איבערהויפט שווער צו זאָגען וועלכע פון דיא צוויי מייסטערס עס איז גרעסער אין דער פּאָעזיע ווייל דער שטאַף, וואָס זיי בעאַרביי־טען, איז אזוי פּערשיעדען. גבירול בעזינגט זיין אייגענעם אונגעלונד־גענעם לעבען, דיא אכזריות פון שיקזאַל, וועלכער האָט איהם אזוי ביטער אָבגענאַרמט, וועהרענד יהודה ווידמעט זיין הייליגע האַרפע, מיט אַ גאַנץ קליינע אויסנאַהמע, אויסשליסליך צו זיין פּאָלק.

אפילו אין זיינע ליעבע-ליעדער זעהט מען אויך נאָר דיא אידישע מאַכטער דעם ערהאַבענעם טיפּ פון דיא בנות ציון. גבירול און יהודה זיינען פערשיעדען אין דער ליריק פונקט וויא געטהע און היינע. *) גבירול איז אַ היינע און יהודה—אַ היינע און אַ געטהע צו-זאַמען.

מען דאַרף נאָר דורכלעזען יהודה הלוי'ס ליעבע-ליעדער צו דערזעהען דעם גרעסטען ראָמאַנטיקער אין דער העברעאישער ליטעראַטור; צו דערזעהען היינע'ס אַ לייבליכען חבר, און מען דאַרף זיך אריינלאָזען אין זיינע פילאָזאָפישע אנשויאונגען אום צו דערזעהען פאר זיך דעם גרויסען דענקער, וועלכער אַלס פּאָעט פילאָזאָף, אָדער פילאָזאָף-פּאָעט האָט צו זיך קיין בעסערען פער-גלייך וויא געטהע. און ביידע בעריהמטע דייטשע דיכטער האָבען מודה געווען, אַז יהודה הלוי איז איינער פון דיא גרעסטע וועלט-זשעניען.

געטהע זאָגט, איבערלעזענדיג „ציון הלא תשאלני“: —
„עס ליעגט אַ פייער פון בענקשאפט אין דיעזער קינה וויא אין ווייניג געדיכטען“ און היינע האָט זיין אידישען ברודער-פּאָעט געווינדמעט אַ אונשמערבליכעם געדיכט פון פיעל הונדערט ציילען.

*) זעה „היינריך היינע — זיין לעבען אין זיינע שריפטען“ ארויסגעגעבען פון דיא „אינטערנאַציאָנאַלע ביבליאָטעק פערלאג קאַ.“



2 — דיא אידיש-שפאנישע צייט

דיא תורה טראגט זיך איבער פון בכל נאך שפאניען — מחלקות צוליעב גאונים אין פומבדיתא — דער אונגליק מיט דיא שלוחים פון סורא'ר ישיבה — דיא גרויסע בעדיוטונג פון אבן שפרום — שפאנישע אידען דערוויסען זיך צום ערשטען מאל וועגען דיא אידישע מלוכה פון דיא האזארען.

מיר האָבען פריהער בעמערקט, אז יהודה הלוי האָט געלעבט אין א גרויסע צייט פאר אידען. מיר וועלען דערפאר וואַרפען אַ בליק אויף דעם אידישען שטאַנד אין יענע דורות אום בעסער צו פער-שמעהען אונזער דיכטער. ניט אומזיסט ווערט יענע צייט בעציי-כענט אין דער אידישער געשיכטע אַלס דיא „אידיש-שפאנישע צייט“, דיא מדינה פון צלמים און אינקוויזיציעס, וועמעס נאָמען עס וואַרפט ארויף אַ שרעק אויף יעדען דענקענדען מענשען, איז נאָך אין דעם 10טען און 11טען יאָהר הונדערט ניט געווען דיא שפאניען פון טארקוואמאדעס צייט. דיא קירכע האָט נאָך דאָרט דאָן קיין פעסטען פונדאמענט ניט געהאַט און דיא שפאנישע הערשער זיינען דאָס רוב מחמדאנער, וואָס האָבען גערעדט אַראַביש און געהאַלטען דיא רעליגיאָן פון איסלאַם.

נישט אַלע פון דיא אַראַבישע כליף'ן (הערשער) זיינען געווען פיינע מענשען, מאַנכע פון זיי האָבען אַרויסגעוועזען גענוג אכזריות געגען אידען, דאָך דיא מעהרצאָהל פון זיי זיינען געווען גערעכט, גוט און באַרעמהערציג. זיי האָבען געגעבען דיא אידען אַ סך רעכטע, און זיי ערהויבען צו דיא העכסטע שטאַפלען פון כבוד און גדולה. אין דיא אַראַבישע הויפען האָבען זיך שטענדיג געפונען אידישע דאָקטוירים און אידישע געלעהרטע מיט וועלכע דיא הערשער האָבען שטאַלצירט און אין וועמעס זכות דיא שפאני-

שע אידען האָבען גענאָסען אַ תּף פּרייהייטען און גרויסע פּריוויד-
לעניעס.

אין דער צייט פון 950 ביז 1020 נאָך קריסטוס געבורט
איז בעזאָנדרערס גוט געווען אין שפּאַניען. דער ערלער כליף
עבראל רחמן דער דריטער איז געווען אַ גרויסער ליעבהאָבער פון
חכמה און האָט מקרב געווען אלע מענשען, וואָס האָבען זיך בעד
שעפּטיגט מיט וויסענשאַפט; קיין אונטערשיעד צו וועלכע אומה
אָדער אמונה דיעזע מענשען האָבען געהערט. עס איז דערפאַר
גאָנץ גוט געווען קריסטען און אידען, דער אונטערשיעד איז נאָר
געווען צווישען דיא ביידע, וואָס דיא קריסטען, וועלכע האָבען זיך
דעמאָלט גערופען מוזעראַבער, האָבען אָנגעהויבען פּערלאָזען זייער
אמונה און זייער שורש, וועהרענד דיא אידען האָבען געזוכט מחזק
צו זיין זייער גלויבען, צו בעפעסטיגען דאָס אידישקייט און צו
בעלעבען דיא העברעאישע שפּראַכע.

דיא אויפבליהונג פון תורה און חכמה אין שפּאַניען, איז
געקומען אין יענער קריטישער צייט, ווען אין דער גרויסער אידישער
ישיבה פון פומבדיתא, בכל, האָט דיא תורה אָנגעהויבען ביסלעכווייז
שוואַך צו ווערען. דער הייליגער פייער פון דיא אידישע למודים
האָט זיך אין בכל ניט אויסגעלאָשען, זאָנדערן ער האָט זיך אי-
בערגעטראָגען נאָך אייראָפּאַ. בכל וואָלט נאָך אפשר פאַר אַ
צייט געווען דער מיטעלפונקט פון אידישע לעהרונג ווען ניט דאָס
אָפטע מחלוקות פון דיא דאָרטיגע אידען וועגען דעם טיטעל „גאון“.
דאן האָט נאָך ניט געקענט יעדער רב'ל זיך אַ נאָמען געבען „גאון“.
דיעזען טיטעל האָט מען געמוזט קריעגען. צו ווערען אַ גאון האָט
מען געדאַרפט האָבען סמיכה. מאַנכע איז דאָס אָבער דאָך גע-
לונגען זיך ארויפצוכאַפען אויף דער שטעלע פון „גאון“ אפילו געגען
דעם ווילען פון עולם. דאָס האָט אַ סך געהאַלפען אונטערצובריינג-
נען דיא ישיבה פון פומבדיתא און דאָס יודענטהום האָט דאָרט
אויפגעהערט בליהען און וואַקסען.

קיין גרעסער גליק האָט אויך געהאַט דיא ישיבה פון סורא,
וועלכע האָט ארויסגעשיקט פיער שלוחים צו זאַמלען נדבות. דריי

פון דיא שלוחים האָט דער מחמראַנער אַדמיראַל אבן ראַמחאַיץ געפאַנגען. איינעם פון זיי: שמריה בן אַלחנן, האָט דער אַדמיראַל פּערקויפט אין אַלכסנדריען, דאָרט האָבען איהם דיא אידען אויסגעלייזט און ער האָט זיך בעזעצט אין קאַיראָ. דעם צווייטען: חושיאַל האָט מען פּערקויפט אין אַפריקאַ און ער איז געבליעבען אין קירואַן; דער דריטער: נתן בר יצחק איז פּערוואַרפען געוואָרען קיין נאַרבאָן; דער פּיערטער אָבער — ר' משה בן חנוך — האָט געליטען מעהר פון זיינע אומגליקליכע חברים. ער האָט געהאַט זעהר אַ שעהן, געראַטהען ווייב און אַ קינד וואָס ער האָט שטאַרק לייעב געהאַט און האָט זיי מיטגענומען אויף זיין נסיעה. ווען מען האָט זיי אַלע געפאַנגען האָט דער אַדמיראַל געוואַרפען אַן אויג אויף דאָס אידישע ווייבעל און האָט איהר אָנגעפאַנגען טשעפען. זעהענדיג, אַז זיא וועט זיך פון זיינע הענד ניט ארויסדרייען, און אַז דיא סכנה איז גרויס, האָט זיא מיט דיא צושטימונג פון איהר מאַן, וועלכער האָט איהר פּערויכערט, אַז זיא וועט אויפשטעהען תּחית המתים, זיך אריינגעוואַרפען אין ים. נאָך דעם אומגליק האָט מען ר' משה בן חנוך מיט זיין קליינעם זוהן געבראַכט אַלס שקלאַוו אין קורדובה, שפּאַניען, און דאָרט האָט איהם דיא אידישע קהלה אויסגעלייזט, אָבוואָהל קיינעם איז נאָר אויף דער מחשבה ניט געקומען, אַז מיט דעם פּדיון שבויים האָבען זיי בעפרייט אַזאַ מאַן, וואָס אויף איהם איז געפאַלען דער גורל אריינצובריינגען אַ נייע ליכטיגקייט אין לאַנד, וואָס דאַרף בעשיינען דאָס גאַנצע יודענטהום פון שפּאַניען.

ר' משה בן חנוך האָט באַלד ניט מגלה געווען ווער ער איז, און ווען ער איז דאָס ערשטע מאָל געקומען אין בית המדרש האָט ער זיך געזעצט ביי דער טהיר אין אַ ווינקעלע און האָט געהערט תּורה פון קורדבה'ס רב ר' נתן, וועלכער איז ניט געווען קיין גרוי-סער לַמּדוּן. ווען ר' נתן האָט אָבער אַ טעות געהאַט, האָט זיך ר' משה ניט געקענט בעהערשען, איז שמיל צוגעגאַנגען און מיט גרויס עניוות אויפגעקלערט דעם פּשט. דער עולם האָט באַלד דערזעהען, אַז ער האָט צו טהאָן מיט אַ זעלטענעם חרף, דיא לומדים האָבען

זיך פערוואונדערט אויף ר' משה'ס גרויסע בקיאות און טאקע באַלד
אויף מאַרגען האָט ר' נתן מיט'ן ווילען און גרויס עהרליכקייט
איבערגעגעבען דאָס רבנות צו ר' משה'ן, ערקלערענדיג איהם אַלס
גרעסערען למדן.

דער כליו עבדאָל רחמן איז געווען צופריעדען פון ר'
משה'ס רבנות און זיין גרויסען איינפלוס, וואָס ער האָט באַלד
געקראָגען אויף דיא שפּאַנישע אידען. דען מאַכענדיג שפּאַניען
פאַר דעם צענטער פון אידישקייט און אידישע לעהרונג האָבען דיא
שפּאַנישע אידען אויפגעהערט שיקען געלד נאָך בבל און האָבען
נאַטירליך פערניצט זייער געלד ביי זיך אין לאַנד. אזוי האָט זיך
געעפענט אין שפּאַניען דער פרישער שטראָם פון תורה און חכמה,
וואָס האָט בעלעבט אַלע אידישע הערצער און מחות.

עס זיינען דאָן געווען אין שפּאַניען, אויסער ר' משה בן
חנוך, אַנדערע אידישע געלעהרטע וויא דער מודק מנחם בן סרוק
און דער שפּראַכענקענער דונש אבן לברט, אָבער גרעסער אַ סך
פון דיא דריי בעריהמטע גדולים איז געווען אבן יוסף חסדאי בן יצחק
אבן שפרוט פון דער משפּחה אבן עזרה. ער האָט אויפגעשטעלט
פאַר דיא שפּאַנישע אידען אַ גייסטיגען בנין, וואָס האָט גערויערט
נאַנצע פינף הונדערט יאָהר. ער איז געווען דער שטאַלץ און דער
כבוד אין הויף פון כליו עבדאָל רחמן און וויא דיא זונן אין הימעל
האָט ער אראָבגעשיינט אויף זיינע ברידער אין שפּאַניען און אויף
זיין גאַנץ פּאָלק. חסדאי איז געווען אַ גרויסער למדן, אַ זעלמענער
שפּראַכענקענער און אַ בעריהמטער דיפּלאָמאַט און דיעזע אַלע דריי
מעלות האָט ער אויסגענוצט אין אידישקייט. ער האָט אזוי בע-
פעסטיגט דאָס שפּאַנישע יודענטהום און האָט אין דעם אריינגע-
געבען אַזא קראַפט, וואָס האָט זיך ניט אויסגעשעפט און איז ניט
שוואַך געוואָרען ביז דיא אינקוויזיציע האָט ארויסגעטריעבען דיא
אידען פון שפּאַניען.

אין דער צייט פון חסדאי האָט מען זיך דאָס דערוואוסט
אין שפּאַניען פון דיא האַזארען, (כוורים) אַ אידיש פּאָלק, מיט
אין אייגענע אידישע מלוכה, וואָס האָט זיך געצויגען פון דעם טייך

דאן איבער קאווקאז ביז צום שווארצען ים און דעם דניעפער. דיא הויפט שטאָרט האָט זיך געפונען אויף איין אינזעל פון דער וואָל-נא. חסדאי איז אויך געווען דער ערשטער איד, וואָס האָט גע-שריעבען אַ בריעה אויף לשון הקודש צו דעם האַזאַרישען מלך יוסף, וועלכער האָט איהם געענטפערט, אז דיא האַזאַרען שטאַמען ניט פון דיא עשרת השבטים זאָנדערן, אז זייער מלך בולאַן האט זיך מגיר געווען און אָנגענומען דעם אידישען גלויבען. דיעזען שטאַף האָט שפעטער ר' יהודה הלוי בענוצט פיר זיין גרויס פילאָזאָפיש ווערק ספר הכוזרי, אין וועלכען ער ווייזט אויף, אז פון אלע גלוי-בענס איז דאָס אידיש גלויבען דאָס ריכטיגע.

אין פראַנקרייך האָט זיך צווישען דיא אידען אויך שטאַרק בעפעסטיגט דאָס לעהרנען תורה, אָבער וויא אין אַנדערע קריסט-ליכע לענדער, האָבען דאָרט אידען שטאַרק געלימען פון דיא גלחים און עפויסקאָפען, וואָס האָבען געהאט דיא הויפט דעה אין לאַנד. אלע וויילע פלעגט דיא קירכע אונטערהעצען און מאַכען אינטריגעס וואָס פלעגען בריינגען בלוטפערגיעסונג און טויט.

אין דייטשלאַנד איז דעמאָלט דיא אידישע לאַגע געווען אַ מיטעלמעסיגע, צו דערליידען. קיין לומדים האָבען זיך צווישען זיי ניט געפונען און ערשט אין יאָהר 960 איז געבאָרען געוואָרען דער בעדיהמטער רבינו גרשום בן יהודה, וואָס מען האָט איהם ניט אומזיסט גערופען „מאור הגולה“ (דאָס ליכט פון גלות) רבינו גרשום און זיין ברודער רבינו מכיר האָבען בעפעסטיגט דאָס לעהרנען פון תורה. רבינו גרשום האָט געשריעבען אַ פירוש אויף עטליכע מסכתות און אלע פראַנצויזישע, דייטשע און איטאַליענישע אידישע קהלות האָבען איהם בעטראַכט וויא אַ גאון און מען האָט זיך אויפ-געהערט ווענדען מיט שאלות קיין בבל. בעזאָנדערס האָט זיך רבינו גרשום בעריהמט געמאַכט מיט דעם חרם, אז מען טאָר ניט געהמען מעהר וויא איין ווייב.

אין מאינז האָבען אידען דעמאָלט געלימען גרויסע צרות. דער קייזער היינריך דער צווייטער האָט געגלויבט אויף אידען אלע בבלולים, וואָס דיא נייסטליכע און סתם אידישע שונאים

האָבען איהם דערזעהלט. אידען זיינען געצוואונגען געווען זיך צו שמר'ן און צווישען דיא גע'שמד'טע איז אויך געווען רבינו גרשום'ס: א זיהן.

אין דעם 11-טען יאָהרהונדערט האָבען זיך אויך אָנגעלאָרן גען רדיפות אין דיא לענדער פון מזרח־זייט און מצרים. דער בליף חכים איז געווען אַ זעלטענער פּאַנאַטיקער און האָט זיך ענדליך אַליין איינגערעדט, אז ער איז אַ גאָטט און געוואַלט מען זאָל אין איהם גלויבען. ער האָט אָנגעטהאָן גרויסע צרות ניט נאָר אידען אַליין, נאָר אויך קריסטען און מחמדאַנער, וואָס האָבען ניט אַנער־קענט זיין געטליכקייט. געוועהנליך האָבען אידען געליטען אַס מעהרסטע, ביז אין דעם יאָהר 1020 האָבען איהם דיא מחמדאַנער אַליין דער'הרג'עט.

* * *

אַט אזוי האָט אויסגעזעהן דיא אידישע וועלט 136 יאָהר פאַר יהודה הלוי'ס געבורט. אזוי האָט זיך אין שפּאַניען גענומען ענטוויקלען אַ פעטער, פעסטער באַדען פאַר דיא שפעטערע אידישע נביאים פון דער נייער צייט. אָבוואָהל שפּאַניען איז שוין דעמאָלט געווען רייך אין אידישע גדולים, קענער אין פערשיעדענע צווייגען פון וויסענשאַפט, איז נאָך פון דעסטוועגען דער שטאָף פון יהודה הלוי'ס נשמה ניט אין גאַנצען פאַרטיג געווען. אידען האָבען נאָר געדאַרפט אַ סך לעהרנען, קעמפּען שטייגען און פאַלען, זיענען און פערלירען, אויפטהאָן און בעפעסטגען ביז דיא צייט פון דעם גרעס־טען אידישען זינגער איז געקומען. יהודה הלוי, אַלס דער פאַל־שטענדיגסטער אידישער גייסט, האָט געמוזט געבאָרען ווערען אין אַן אָרט, וואו דיא תורה און דיא חכמה האָבען עררייכט זעהר אַ הויכע שטופע און האָבען זיך פעסט איינגעוואַרצעלט אין דיא אי־דישע הערצער און מחות און האָבען גענאָסען כבוד, גלאַנץ און גדולה. ערשט דעמאָלט איז געקומען יהודה הלוי און האָט דאָס אַליץ איינגעזויגען אין זיך, איינגעזאָפט אין זיין הייליגער, גרויסער זעלע, און געגעבען אידען און אידישקייט דעם העכסטען, פאַל־שטענדיגסטען אויסדרוק אין זיינע אונפערנלייכליכע מיסטערווערק.

3 — פאָרמישטי פון שפאנישע אידען

דיא אינלענדישע מחלקות פון דיא מתמאדאנישע הערשער אין שפאניען — עס קומען צו ניווע אידישע גדולים אין תורה און דרך ארץ — דער שוידערהאפטער סוף פון אביל-הוסיאן יוסף אבן-נאגרעלא און דיא אויסשלאכטונג פון אידען אין גראנאדה — דיא ערשטע מחברים מפרשים פון תוספות.

נאָך חסדאים טויט איז געוואָרען דער הויפט פיהרער פון די שפאנישע אידען, ר' שמואל הנגיד פון דער משפחה אבן-נאגרילה, וועלכער איז געווען א מענש מיט א פעסטען ווילען, א שארפען מח און מיט א גוט, ערעל הארץ. ר' שמואל האָט געלעהרנט תורה ביים לעטצטען רב חנוך — לשון הקודש און דקרוק — ביי ר' יהודה חיוג, און אנדערע לשונות — ביי דיא בעסטע שפאנישע געלעהרטע. ווען ער איז אלט געוואָרען צוואַנציג יאָהר איז אין שפאניען אַרויס אַ אינעוועניגסטע קריעג און עטליכע ערטער האָבען זיך אָבגעטהיילט און זיינען געוואָרען זעלבסטשטענדיגע קליינע מלוכות. דעמאָלט זיינען פיעל אידישע פאמיליעס געצוואונגען געווען זיך אַרויסצור-קלייבען פון קורדבה און זיך בעזעצען אין גראנאדא, טאַלעדא און סרגוזה, און שמואל איז אַריבער קיין מאַלאַגאַ, אַ שטאָדט ביי'ם ים, וואו ער האָט זיך געצויגען זיין פרנסה פון אַ קליימעל, וואָס ער האָט דאָרט געעפענט ניט ווייט פון אַ פאלאַסט, וואָס דעם גרא-נאדישען קעניג'ס האַבוס הויפט-מיניסטער אבן-אלקאסאם אבן-אלעריף האָט אויסגעבויט. שמואל האָט זיך אויסגעקליעבען דעם אָרט צו זוכען פרנסה רעכענענדיג, אז נעבען אַ גרויסען פלאַטץ וועט ער מעהר פערדיענען. זיין גורל האָט איהם אָבער ניט בעשטימט פאַר אַ קרעמער און ער האָט דורך דאָס שכנות דערגרייכט דעם גרעסטען גליק. שרייבענדיג בריעה פאַר דעם הויפט מיניסטער'ס אַ שקלאַווין איז ער בעקאנט געוואָרען מיט דעם מיניסטער אבן-

אלעריף, וועלכער האָט אים געמאַכט פאַר זיין סעקרעטאַר. שמואל האָט ערשט געהאַט דיא געלעגענהייט אַרויסצואווייזען זיין שאַרפֿ זינן און גלייכען פערשטאַנד אין געבען עצות און בעזאָרגען גרויסע זאַכען. זיין נאָמען איז שטאַרק געשטיגען און ווען אבן אלעריף איז קראַנק געוואָרען צום שטאַרבן, האָט ר' שמואל פערנומען זיין שטעל אַלס הויפט מיניסטער. ער איז דאָן געשטיגען אַלץ העכער און העכער ביז דער קעניג האָט איהם געשאַנקען דעם טיטעל נגיד. (פירסט).

אַז דער קעניג האָבוס איז אין יאָהר 1037 געשטאַרבן, איז דיא מלוכה — מיט שמואל'ס הילף און געגען דעם ווילען פון דיא דעמאָלטריגע פיינסטע אידישע עשירים : יוסף אבן מיגאַש, יצחק בן ליאון און נחמיה אשקמה — איבערגעגאַנגען צו האָבוס'ס עלטערען זוהן, באַדיס. שמואל האָט אויסגעפיהרט א סך נצחונות פאַר דעם הערשער און איז געוואָרען דער גרעסטער חשוב אין באַדיס הויף. אָבוואָהל שמואל איז געווען שטאַרק פערנומען מיט דער מלוכה, וועלכע איז כמעט אין גאַנצען געלעגען אויף זיינע הענד, האט ער דאָך געהאַט צייט זיך צו בעשעפטיגען מיט רבנות און איז געווען אַרומגערינגעלט מיט לומדים, וואָס האָבען איהם געהאַלפּען פיהרען א ישיבה און אַכטונג געבען אויף דער אמונה, זיא זאָל האָר בען איהר ריכטיגען גלאַנץ. עס פלעגען געהן שאלות-תשובות צווישען איהם און דיא רבנים פון בבֿל, מצרים, סיריען און אַפריקאַ און ער האָט געשיקט גרויסע נדבות צו רב האי גאון און רב נסים פון קירואן מען זאָל אויסהאַלטען ארעמע תלמידים. דערצו האָט ער נאָך אַליין אָנגעשריעבען צוויי און צוואַנציג ספרים און האָט דאָרט אַרויסגעוויזען גרויס בקיאות אין לשון הקודש, אָבוואָהל ער האָט זיך ניט געקענט אויסגלייכען מיט דעם בעריהמטען מדקדק אבן גנאָ'ל, וועלכער איז פונקט ווי ער געווען א ציערונג פאַר איר דען פון יענער צייט.

יונה, מרינוס אבן-גנאָ'ל, אָדער וויא ער האָט געהייסען אין אַראַביש : אבול-וואליד-מערוואן, איז אויך ערצייגען געוואָרען אין קורדובה, וואו ער האָט געשטודירט מעדיצין אין דער אוניווערזיטעט.

וואָס דער כליף אלחכים האָט געגרינדעט. שפעטער, ווען אין שפּאַר-
ניען איז געוואָרען אומרוהיג, האָט אבן-גנא'ח פּערלאָזען זיין גע-
בורטס-שטאָרט און זיך בעזעצט אין סאַראָנווה. עס וועט זיין ניט
מעהר וויא רעכט צו זאָגען אַז ער האָט געשטעלט דיא העברעאישע
שפּראַכע אויף אַ געזונדען פּוס, ווייל ער האָט זיין גאַנץ לעבען
געאַרבייט נאָר אין דקדוק און געזוכט פעסטע כללים עס זאָל לייכ-
טער זיין צו לעהרנען לשון קדוש. ער האָט דערפאַר אָנגעשריעבען
אויף דער עלטער זיין בעריהמטען פירוש אויף דער תורה, וואָס
איז בעקאַנט מיט דעם נאמען „ספר הרקמה“. ער האָט געקוקט
אויף יעדען פּסוק פון דער תורה וויא אַן אמת'ער דענקער און זיין
כלל איז געווען, אַז דיא תורה רעדט מיט אַ מענשליכער שפּראַכע,
וואָס דאַרף פּערשטאַנען ווערען אָהן שום סודות און אָהן רמזים.

אויסער אבן גנא'ח און דער ליכטיגער שטערען שלמה בן גביריף,
וועלכע האָבען בעלויכטען דעם הימעל פון דער שפּאַניש-אירישער
ליטעראַטור פון דיא ערשטע העלפט פון 11טען יאָרהונדערט, איז
אויף אויפגעשטאַנען אַן אַנדער אירישער פּילאָזאָף — רבנו בחיי
הריון בן יוסף אבן פקודה (בקודה). דיעזער געלעהרטער האָט זיך
גענומען אויף אַן אַנדער דרך. ער האָט געוואָלט בעקערעפטיגען דאָס
אמת'ע פרומקייט צווישען אירען. ער האָט געוואָלט מאַכען אַ
נייעם קאָדעקס מיט דינים פאַר'ן האַרצען. ער האָט דיא מצוות
אָנגעקלייד אין אַ נייעם מאַנטעל פון קרושה און אויפגעוויזען וויא
געשמאַק און גוט דאָס איז פרום צו זיין. אויף זיין ספר „חובת
הלבבות“ דיא „פּפליכטען פון דיא הערצער“ שוועבט אזא זיס-
קייט און חן, אַז זיי געווינען מיט זייער צויבערקראַפט דיא אמת
עהרליכע אירען. זיין הויפט לעהרע איז געווען, אַז דער מענש
זאָל נאָר לעבען לשם שמים. ער האָט געוואָלט אינפיהרען אירישע
גזירים, אָבגעזונדערטע פון דער וועלט. פּונקט וויא ביי קריסטען
און אינדער, און זיינע ספרים זיינען ביים פּאָלק שטאַרק בעלעכט
געווען.

אַט אַזעלכע מענשען האָבען דאָס געלעכט אין שמואל הנגיד'ס
צייט. זיי האָבען געהאַט מיט איהם אין איינעם נאָר איין ציעל: —

צו דערהויבען און שטארקען דאָס אידישקייט. נאָך שמואל'ס טויט האָט דער קעניג באדיים איבערגעגעבען זיין שטעלע און געשענקט דאָס אייגענע צוטרויען ר' שמואל'ס זוהן אבול־הוסיאן יוסף אבן־נאגרילא. אָבוואָהל ער איז נאָך געווען זעהר יונג, האָט ער דאָך געקענט אין דער זעלבער צייט זיין דער הויפט פיהרער פון דער רע־ניערונג און דער פאָרשטעהער פון דיא שפּאַנישע אידען. ער איז אין גרונט גענומען געווען א בעשיעדענער מענש, נאָר דאָרט, וואו ער האָט געוואָלט אַרויסווייזען זיין גרויסקייט האָט ער זיך גראָד געשטעלט מיט גרויס עקשנות, וואָס מאַכע האָבען אָנגענומען פאַר גאוו. זיין עקשנות האָט איהם געבראכט זעהר פיעל שונאים. איבערהויפט זיינען איהם דיא אראבער געוואָרען בלוטיגע פיינד דערפאַר, וואָס ער האָט זיך אַרומגערינגעלט נאָר מיט אידען און האָט זיי געגעבען דיא גרעסטע און בעסטע שטעלען. יוסף האָט אָבער ענדליך געהאַט אַ שרעקליכען סוף. זיינע שונאים איז דאָס סוף כל סוף געלונגען צו מאַכען אַ שנאה צווישען איהם און דעם קעניג באדיים. געפאלען איז יוסף אין אונגנאָדע דערפאַר, וואָס ער האָט זיך איינגעשפּאַרט און ניט געוואָלט נאכגעבען דעם קעניג'ס פערלאַנג, אָבוואָהל ער האָט מיט זיין עקשנות פעהריט דאָס לאַנד פון אַ גרויסע סכנה. אָבוואָהל דער קעניג האָט שפּעטער אויסגעפונען, אַז יוסף האָט רעכט געהאַט און האָט איהם כלומר'שט פערגעבען מיט'ן מויל, איז ער איהם אָבער אין האַרצען געבליבען אַ דם שונא און האָט זיך שוין צוגעהערט צו אַלע רבילות'ן פון יוסף'ס שונאים.

עס איז פלוצלונג אַרויס אַ קלאַנג, אַז יוסף, דער אידישער מיר־ניסטער, האָט געוואָלט פערקויפען גראנאדה צום שונא. באדיים האָט געוואוסט, אַז דאָס איז אַ ליעגען, אָבער ער האָט זיך נאָר ניט וויסענדיג געמאַכט און האָט געלאָזט דאָס פייער זיך צוברענען. מיט גרויס אכזריות איז דאָס פאָלק בעפאלען יוסף'ס פאלאַסט; ער האָט זיך געוואָלט בעהאַלטען אין קאַמער פון קוילען און האָט זיך אויסגעשמירט דעם פנים, נאָר מען האָט איהם דערקאָנט און באַלד גע'הרנ'עט. ווען דאָס פאָלק האָט זיך פאַנאַנדערגעלאָזט האָט עב ניט געוואוסט קיין אויפהער און עס זיינען באַלד נאָכהער געטוידיט

געוואָרען פופצעהן הונדערט אידישע משפחות, זייערע הייזער האָט מען פערברענט. דיא איבריגע — צווישען זיי אויף יוסף'ס פרוי און זיין זוהן עזריה — זיינען אנטלאָפּען קיין אליסאָנא (לוענא) באַרוועס און נאָקעט.

יוסף'ס שרעקליכער סוף האָט געמאַכט אַ שטאַרקען רעש ניט נאָר צווישען אירען, נאָר אויף ביי אַנדערע פעלקער, וואָס האָבען געהערט פון זיין גרויסקייט און איבערגעבענהייט צו דער רעגיערונג. איינער פון דיא בעריהמטע אַראַבישע דיכטער אבן אלפרי אין אלמיר ריד האָט אָנגעשריעבען אַ ריהרענדע קינה אויף יוסף'ס טויט און לָאָזט אויס מיט דיא ווערטער: „מיין אמונה איז ביי מיר דאָס טהייערסטע, דען זיא הייסט מיר פאַר דעם אירען לָאָזען אַ טרעהר.“ מען האָט דעם דיכטער באַלד פערקלאַנט פאר'ן קעניג און געוווּזען אַז עס איז ניט שעהן פאַר אַ מחמדאַנער צו בעוויינען אַ אירען. נאָר דער קעניג האָט דערויף געענטפערט: „איך זעה אַרויס, אַז דער דיכטער מוז האָבען אַ עדעל האַרץ, דען ער בעוויינט אַ אירען אפילו נאָך'ן טויט און פיעל פון אונזערע מחמדאַנער קוקען זיך אפילו ביי'ם לעבען ניט אום אויף זייערע גלויבענסברידער.“

דער בלוטיגער אויפשטאַנד געגען יוסף אבן נאגרילה האָט זיך פון דעסטוועגען ניט פערוואַנדעלט אין אַן אַלגעמיינעם יודענ-האַס אין שפּאַניען. ווען דיא טרויעריגע מהומה אין גראַנאַדה איז פאַרביי, איז וויעדער געוואָרען שלום ושלום. אירען האָבען ווייטער גענאָסען דיא זעלבע רעכטע און פרייהייטען וויא פריהער. אומע-טום האָבען זיי געהאַט דיא בעסטע שטעלען ביי דיא מחמדאַנישע הערשער. דאָס האָט געפיהרט דערצו, אַז אפילו דיא קריסטליכע קעניגע האָבען אויף אָנגעפאַנגען צו בעהאַנדלען אירען מיט מעהר איינזעהעניס און האָבען זיך איינגעשאַפט אידישע יועצים און דאָקטוירים אין זייערע הויפּען.

דיעזע גליקען האָבען אָבער צו קיין גוטס ניט געפיהרט. וואָס מעהר תקיף אירען זיינען געוואָרען אין דיא קריסטליכע מדינות און וואָס גרעסער זייער ראָלע איז געווען אין דיא הויפּען פון דיא קריסטליכע קעניגע, אַליץ גרעסער איז געוואָרען דיא קנאה, שנאה,

פון דיא גייסטליכע, וואָס האָבען געזוכט אַלערהאַנד תּחבולות זיך נוקם צו זיין. גרויס אכזריות האָט דאָן אַרויסגעווייעזען דער פּאַפּסט הייליכראַנד, וועלכער האָט זיך גערופען גרעגאָר דער זיבעטער. ער איז געווען אַ בעוואוסטער צורר היהודים, אַ בלוטיגער אידען־פיינד און האָט צוגערעדט אלע קעניגע זיי זאָלען זיך דערווייטערען פון אידען. אין דעם יאָהר 1078 האָט דער בלוטדורכטיגער גרעגאָר צוזאַמען גערופען אין רוים איין אסיפה פון גייסטליכע, וואו מען האָט בעשלאַסען פּאַרצולייגען אלע קעניגע זיי זאָלען ניט דערלאָזען אידען צו קיין אַמט. טרעפען האָט מען דערמיט געוואָלט נאָר קאסטילען, וואו דער קעניג אלפאָנסא דער זעקסטער פון קאסטילען האָט געהאַט אין הויף אַלס לייב־דאָקטאָר אין יועץ דעם איד־שען געלעהרטען עמרם בן יצחק אבן־שלביב. אויך אַ איר צידעלוס איז ביי איהם געווען זעהר חשוב.

אין שפּאַניען איז דאָן געווען אַ אונרוהיגע צייט. דיא קליי־נע מחמדאַנישע מלוכות פון גראַנאַדאַ, קורדובאַ און טולידאַ האָר בען געשאַרפט דיא צייהנער איינע אויף דיא אַנדערע און דער קריסטליכער קעניג אלפאָנסא דער זעקסטער פון קאסטילען האָט דערווייל געוואָלט כאַפען פיש אין מוטנע וואסער, העמצענדיג איין מלוכה־לע אויף דער צווייטער זיך אַריינכאַפּענדיג אַליין אין מיטען מיט אַ כּיּון עפעס איינצושלינגען. דיא אידען איז דאָן געוואָרען ביטער פון אלע זייטען. אָבער וויא שלעכט און אונזיכער זייער עקסיסטענץ איז געווען האָבען זיי זיך דאָך געהאַלטען אן דער תּורה. זיי האָבען געמאַכט ישיבות און געלעהרנט מיט מעהר פלייס און איבערגעבענהייט וויא פריהער. צווישען דיא אידען, וואָס האָבען זיך דאָן בעשעפטיגט מיט וויסענשאַפטען, זיינען בעזאָנדערס בע־קאַנט דיא נעמען פון משה בן שמואל אבן־גיקטאַליאַ און יהודה אבן־בלעם פון טולידאַ. פון דיא לומדים אָדער, וואָס האָבען איז יענער צייט שטאַרק בעפעסטיגט דעם תּלמוד, האָט זיך בעריהמט געמאַכט רבינו יצחק בן יעקב אלפסי, אָדער אַלפּאַלאַיי (אָדער רי"ף) אין זיין ישיבא האָט דאָס אונזער דיכטער יהודה הלוי געלעהרנט תּורה און פּערשיעדענע אירישע למודים.

רבינו יצחק בן יעקב אלפסי איז געבאָרען געוואָרען אין יאָהר 1018 אין א דאָרף ניט ווייט פון פעץ אין אפריקא. ווען ער איז נאָך אַ יונגער מאַן געווען איז ער געקומען אין שיבילא און איז בעד-קאַנט געוואָרען פאַר א גרויסען מופלג. זיין ארט לעהרנען איז גע-ווען ניי און האָט, וויא יעדער נייער אויפטהו, אַרויסגערופען פיעל געגנער. דיא בידע רבנים פון שיבילא: ר' יצחק בן ברוך אַלבאליה און ר' יצחק בן יהודה אבן-גיא. זיי האָבען איהם שטאַרק גע'רודר'ט אפילו דאן, ווען זיין חיבור אויף תלמוד, וואָס מען האָט גערופען אויף זיין נאָמען „אלפס“, האָט שוין געקלונגען אין דער וועלט. איבער דיא רדיפות, וואָס ער האָט געהאַט אויסצושטעעהן, האָט רבינו יצחק אלפסי געמוזט אַוועקפאָהרען פריהער קיין קור-דובה און שפעטער האָט ער זיך בעזעצט אין לוצענא, וואו ער איז געבליעבען רוהיג און איז געשטאָרבן אין הויכען עלטער פון ניינ-ציג יאָהר.

מיט דעם טויט פון אלפסי האָבען זיך נאָך ניט אויסגעלאָזט דיא גרויסע אידישע געלעהרטע פון יענעם דור און אין דעם יאָהר 1030 איז געבאָרען געוואָרען אין דער שטאָדט טרויס אין שאַמ-פאן, פראַנקרייך, ר' שלמה יצחק, וועלכער איז בעקאַנט מיט דעם נאָמען רש"י. דיעזער גרעסטער פון אלע אידישע מפרשים פון אלע צייטען, וועלכער האָט מעגליך געמאַכט פאַר דער וועלט צו לעהרנען און פערשטעהען תנ"ך און גמרא, האָט וויעדער איבערגע-לאָזט זיינע בעריהמטע דריי אייניקלאַך. איינער פון זיי ר' שמואל בן מאיר, וואָס מען האָט גערופען רשב"ם און ר' יעקב, וואָס איז בעקאַנט אַלס רבנו תם. וועלכער איז אין גרונט גענומען געווען איינער פון דיא ערשטע בעלי תוספות.

* * *

פון דעם געזאַגטען קאפיטעל קענען מיר האָבען אַ אויבער-פלעכליכען בעגריף פון אידען און אידישקייט אין ערשטען העלפט פון 11טען יאָהרהונדערט. מיר האָבען אין דעם קאפיטעל ניט גע-זעהען דעם לעצטען אַטהעם צוג פון דיא נאונים אין בבלי, און וויא רש"י איז געבאָרען געוואָרען דאן, ווען דער לעצטער נאון ר'

חזקיה איז גע'הרנ'עט געוואָרען אין פּמבדיתא. דער קאפיטעל איז
געשריעבען געוואָרען בקיצור, ווייל דאָס געזאָגטע איז ניט בע-
שטימט צו זיין אידישע געשיכטע, זאָנדערען צו וואַרפען אַ
שטראַהל אויף דיא גרויסע אידישע לייט און דיא געשיכטליכע פּא-
סירונגען, וואָס האָבען אויסגעפּלאַסטערט דעם וועג פאַר יהודה
הלוי. דיא אַלע נעמען און געשעהעניסען פון דיא צוויי קאפיטלען,
איבער דיא „שפּאַניש-אידישע צייט“, אינטערעסירען אונז נאָך
אויף אזוי ווייט וויא זיי האָבען שפּעטער געהאַט אַ ווירקונג אויף
יהודה הלוי'ס פּאָעטישע און פּילאָזאָפּישע שאַפּונגען. און אַ שטאַר-
קע ווירקונג האָבען זיי געהאַט. דען נאָך מיט אַזאַ גרויסען ריי-
כען פאַרראַטה פון פּערשיעדענע גייסטיגע מלחמות און נצחונות
מיט אַזעלכע אונשאַצבאַרע, הייליגע אוצרות פון תורה און דרך ארץ
און מיט אזוי פיעל זעלטענע, כמעט אונגלויבליכע, לעגענדאַרישע
און דאָך אמת'ע פּאַסירונגען האָט יהודה הלוי געקענט שאַפען וואָס
ער האָט געשאַפּט. דאָך איידער מיר טרעטען צו צו זיינע פּאָעטי-
שע און פּילאָזאָפּישע ווערק מוזען מיר וואַרפען נאָך איין בליק אויף
דער געשיכטע פון יענער צייט און איבערהויפּט אויף דעם אידישען
מצב צווישען דיא אומות.

4 — דער קאמפף וועגען אמונה.

דיא שטורמדיגע צייט אין וועלכע יהודה הלוי האָט געלעבט און געווירקט — דער שטאנד פון דיא אידען אין משך פון דעם ערשטען קרייצצוג — קריסטען געהען מיט פייער און שווערד — בלוט בעדער, שמד און הימעל שרויענדע אכזריות — אידען אונטער דיא הערשאפט פון דיא אלמורבידען אין שפאניען.

דער סוף פון עלפטען יאָהרהונדערט האָט זיך אָנגעהויבען מיט איינעם פון דיא בלוטיגסטע קאפיטלען אין דער וועלט־געשיכטע און ממילא שוין אין דער געשיכטע פון אידען, דען קוים פאנגען אן דיא פעלקער משוגע צו ווערען איז שטענדיג דער ערשטער קרבן דער איד. דיא אנהענגער פון דיא צוויי גרעסטע אומות אין דער וועלט: קריסטען און מחמדאנער האָבען אָנגעפאנגען צווישען זיך א „הייליגע“ מלחמה. מיט'ן שווערד אין האַנד האָבען זיי געוואָלט אויסשטריימען דעם אויבען־אָן אין הימעל און אויף דר'ערד. דאָס איז געווען דיא שרעקליכע צייט פון קרייצצוגען, וואָס האָבען שיער פארטרונקען גאנץ אייראָפּא אין בלוט. יהודה הלוי איז נאָך דאָן געווען אַ קינד, ווען דיא קריסטליכע מחנות מיט שווערד און צלם אין דיא הענד האָבען אויסגעשלאַכטעט, פערברענט, פערניכטעט און אויסגע'שמד'ט גאַנצע אידישע קהלות.

דער בלוטיגער קריעג האָט זיך אָנגעהויבען צוליב ירושלים. דיא הייליגע שטאָרט מיט איהרע היסטאָרישע קברים, איז געוואָרן רען דיא סיבה פון אַ שוידערהאַפטע מהומה, וואָס האָט געדויערט כמעט צוויי הונדערט יאָהר. דיא טערקען, וואָס האָבען דאמאלס געהערשט אויף פאלעסטינא האָבען ניט נאָר דיא אידען אַליין ניט צוגעלאָזט צו דער הייליגער שטאָרט, נאָר אפילו דיא קריסטען, וואָס פלעגען קומען מתפלל זיין אויף דעם קבר פון זייער „גואל“, פלעגען אויך מווען אויסשטעהען גרויס אכזריות און שאַנד, זעהר אַפט נאָר דערגרייכען זייער ציעל דורך גרויסע סומען געלד. דיא

סירישע קריסטען און אויך דיא וואָס פלעגען געהען קיין ירושלים
האָבען זיך שטאַרק אָנגעליטען און איינער פון זיי, וואָס האָט מיט
זיינע אייגענע אייגענע געזעהען דאָס אכזריות פון דיא טערקען, פער-
טער פון אמיען, האָט דעריבער געמאַכט אַ גרויס געשריי אין
איראָפּאַ, עס איז געוואָרען אַן אסיפה פון גייסטליכע אין
קלירמונט, פראַנקרייך, און עס איז בעשלאָסען געוואָרען, אַז ווער
עס האָט נאָר גאָט אין האַרצען זאָל זיך אַוועקלאָזען נאָך פאַלעסטי-
נא זיך אָנגעהמען פאַר דעם כבוד פון דער אמונה.

מעהר האָט מען ניט געדאַרפט. עס פעהלען קיין מאָל ניט
אין דער וועלט קיין פאַנאַטיקער און קיין רשעים און עס האָבען זיך
טאַקע באַלד גענומען קלייבען נאַנצע מחנות קריסטען, אַנדערע
לשם שמים און אַנדערע סתם אַזוי פון הפקר וועגען, און דיא
הפקר יונגען זיינען געווען דיא מעהרצאָהל, דען זיי האָבען געוואוסט
אַז סאי וויא סאי וועלען זיי דערצו ניט דערלעגען.

מיט רויטע קרייצען אויף דיא קליידער, און פיעל אויך מיט
אויסגעברענטע קרייצען אויפ'ן לייב, האָבען זיי אָנגעהויבען געהן
קיין ארץ ישראל. געוועהנליך האָט מען זיך פאַר איין וועגס פאַר-
נאַנדער געלאָזען דיא פרומע הענד צו רויבען און מאַרדען אונשול-
דיגע אידען.

דיא לאַגע פון דיא אידען אין דייטשלאַנד איז דאן געווען ניט
שלעכט. אַ בעווייז דערצו קען דיענען, אַז ווען דער עפיקסאָפּ
רידינגער האָט געוואָלט מאַכען „שפייער“, פאַר אַ שטאַדט, האָט ער
אַן עצה געגעבען דיא אידען, זיי זאָלען זיך דאָרט בעזעצען. דער
קייזער היינריך דער פיערטער האָט זיי געגעבען אַלע רעכטע און
פרייהייטען. אָבער גראד אין דער זעלבער צייט איז ארויס אַ קלאַנג,
אַז ביז דעם יאָהר 1104 מוז משיח קומען, נאָר אין מיטען פון זייער
רע פאַלשע האַפנונגען האָבען זיך אָנגערוקט אויף זיי דיא בלוטיגע
קרייצפאָהרער און האָבען גענומען ווייזען וואָס זיי קענען.

דיא ערשטע כחה, וואָס פעטער פון אמיען אליין מיט זיינע
אַכט הויפטלייט און דער גייסטליכער גאַטשאַלק האָבען געפיהרט,
יאָט זיך ניט בענוגענט מיט רויבען און פלינדערען אירישעס פער-

מעגען, נאָר אפילו גוים האָבען זיי אויך ניט געשוּינט. עס האָט אָבער לאַנג ניט געדויערט און עס האָבען זיך פּעראייניגט גרויסע מחנות שלעכטע מענשען, פון אלע זייטען האָבען זיי זיך פּאַנאַנדערגע-לאָזט און גענומען רויבען און מאַרדען אידען. עס האָט זיך פּלוצ-לונג דערהערט, אז אויף קריסטוס קבר האָט מען געפונען אַ פּאַ-פיער, דאָס דיא הייליגע העלדען מוזען זעהען אָבצוֹ־שמד'ן אידען. דיא הויפט רציחות האָבען זיך אָנגעפאַנגען אין פּראַנקרייך, באַלד אָבער האָבען זיי זיך צושפּרייט איבער אייראָפּאַ. אידען האָבען גוזר תּענית געווען אין דיא שולען, אָבער מען האָט זיי פון דיא שר-לען אַרויסגעריסען און געבראַכט מיט געוואַלד אין דיא קירכען און געטויפּט. דיא וואָס האָבען ניט געוואָלט, זיינען אויף דער שטעל גע'הרג'עט געוואָרען. אירישע טעכטער, וואָס האָבען ניט געוואָלט אַריינפאַלען אין דיא הענד פון דיא הייליגע שענדער האָבען זיך אַליין דאָס לעבען גענומען. איינע פון דיא אירישע טעכטער, וואָס האָט אַזוי מקדש ה' געווען איז מרת אסתר בת ר' יחזקיה הנבאי און איהר נאמען איז געבליעבען אויף אייביג.

דיא אידען פון שפּאַיער וואָלטען פּערניכטעט געוואָרען אין גאַנצען, ווען ניט דער גוט'הערציגער עפּיסקאָפּ יואַנזון, וועלכער האָט זיי בעהאַלטען ביי זיך. ווען דיא שונאים זיינען זיי בעפאַלען, האָט דער עפּיסקאָפּ בעגייסטערט דיא אידען זיי זאָלען זיך ניט אונ-טערגעבען. ער האָט זיי געהייסען אַרויסגעהן מיט כּח און זיך שמועלען געגען זייערע רוצחים. „זייט אידען“ — האָט זי געזאָגט — „אן אויג פאַר אן אויג... און אויף אַזאַ אַרט זיינען : טאַקע ניצול געוואָרען פון דיא רוצחים.

דיא אידען פון וואָרמס האָבען זיך כמעט אלע אַליין אויס-געשלאַכטעט. אויף קדוש השם זיינען זיי געגאַנגען און האָבען זיך ניט געטויפּט. דיא איבעריגע האָט מען געקוילעט אין דיא גאַסען. אכט הונדערט אידען זיינען דאָן אומגעקומען אין וואָרמס, און צווישען דיא קרושים האָבען זיך אויך געפונען דיא קינדער פון רבינו יצחק הלוי, וועלכער איז געווען דער רבי פון רש"י, און אַ סך פון זיינע תלמידים. באַלד האָט זיך דיא בלוטיגע מהומה איבער-

געטראָגען נאָך קעלן און באַלד נאָך בעהמען, וואו איריש בלוט
האָט זיך געגאָסען וויא וואַסער. נאָך ערגער איז געווען דיא אירען
פון ירושלים. ווען נאָטטפריעד פון בוליאָן האָט איינגענומען דיא
הייליגע שטאָדט, האָט ער אום 15טען יולי 1099 צונויפגעזאמעלט
אַלע אירען, און מיט זיי אויך דיא קאראאימעס, אין איין שוהל,
און האָט זיא אונטערגעצונדען פון אַלע זייטען.

דיא אירען פון שפּאַניען האָבען זיך אָבער ניט געהאט וואָס
צו בעקלאַנגען. דיא נייע הערשער פון'ם לאַנד, די אל-מוראבידען, האָ-
בען זיי בעטראַכט אַלס דיא בעסטע און ניטצליכסטע בירגער פון
לאַנד. דער צווייטער אל-מוראבידישער כליף עלי האָט געגעבען די
אירען שטעלען: זיין לייב-דאָקטאָר איז געווען אַ איד איינער פון די
בעריהמטע דיכטער אבראיוב שלמה אלמולאם פון שיבילה. אויסער
איהם האָט ער געהאט אַ אירישען יועץ, אויך אַ דאָקטאָר אבול-
חסאן אברהם בן מאיר אָבן-קמניאל פון סאַראַנווה. אין דער צייט
האָט אויך געדיענט ביי איינעם פון שפּאַניען'ס קריסטליכע קעניגע,
אַ גרויסער מאן מיט'ן נאָמען שלמה אבן-פרוצל, וואָס איז געהרג'עט
געוואָרען אין אַ מלחמה און וואָס זיין טויט האָט ר' יהודה הלוי בע-
וויינט אין אַ פייערדיגע קינה. פון אנדערע בעריהמטע אירען, וואָס
האָבען דאָן געלעבט, מוז מען דערמאָהנען ר' אברהם בר' חייא
אלברג'לוני, וואָס איז געווען מיניסטער ביי איינעם פון דיא מחמראַ-
נישע הערשער, און איז ביי איהם געווען דער גרעסטער חשוב צוליעב
זיין חכמה, און ר' יוסף אבן-מיגאש, איינער פון אלפסי'ס תלמידים,
וואָס האָט זיך גערעכענט פאר'ן גרעסטען רב און איז זיין גאַנץ
לעבען געווען פאַרשטעהער פון דער אירישער קהלה אין לוצענא
(אליטאנה). ר' יוסף אבן-מיגאש האָט איבערגעלאָזט אַ פרומען זוהן
ר' מאיר און זעהר פיעל תלמידים, צווישען וועלכע עס האָט זיך
בעזאָנדערס אויסגעצייכענט מיימון, דעם רמב"ם פאַטער.

5 — יהודה הלוי'ס פאָעזיע.

זיינע ערשטע ליעדער פון פרוינדשאפט ליעבע — זיין ערשטע בעקאנטשאפט מיט משה אבן עזרה — זיינע שארפזינגע עפיגראמען — יהודה הלוי אלס דאָקטאר און זיין עהרליכע מיינונג איבער דאָקטאָריע — יהודה איז א געגנער פון א פאָעטישען שלחן-ערוך — דיא העכערקייט פון יהודה הלוי'ס שירים איבער דיא פאָעזיע פון בן-גבירול און אבן עזרה.

יהודה הלוי'ס ביאָגראַפיע איז ניט צו רייך אין זאָנדערבארע פאָסירונגען. ער איז געבאָרען געוואָרען אין אלט קאסטיליען, קריסטליכע שפאניען, אין יאָהר 1086 און האָט געלעהרענט אין אלפס'ים ישיבה אין לוצענא, ווייל אין קאסטיליען און מערב-שפאניע נייען זיינען נאָך דאן ניט געווען קיין גרויסע תלמודיסמען. וויא זיין בעריהמען פאָרגענגער אבן-גבירול, אזוי האָט אויך איהם, דיא מוזע אויפגעוועקט אין זיין פריהסטע יוגענד און האָט איהם דער-לאַנגט איהר גאָלדענע האַרפע. און פערשטאָנען האָט ער דיא מתנה צו היטען, דען ער האָט פון איהר אַרויסגעצויבערט נאָך ריינע, היי-ליגע טענער. זיינע ערשטע געזאָנגען זיינען געווען גליק און פריינד-שאפט. ער האָט געפיערט אין פרייליכע קלאַנגען דיא גליקליכע מאַמענטען פון זיינע פריינד און חברים. ער האָט בעזונגען דיא חתונה פון אבן-מיגש, און דאָס ערשטע געבאָרענע קינד אין הויז פון ברוד אבן-אלבאליא (אומגעפעהר אין יאָהר 1100). פון זיינע ערשטע ליעדער איז צו זעהען, אז ער האָט געהאט א גוטע יוגענד, דען פון זיין געטליכע האַרפע האָט זיך קיין אונזופריעדענער טאָן ניט געהערט. זיין האַרץ איז געווען וויא א זילבערנער גלעקעל, וואָס גיט אַרויס העלע קלאַנגען פול ליכט און שמייכעל.

אין דרום-שפאניען האָט ער זיך בעקענט מיט דער נאָבע-לער, געבילדעטער משפחה אבן-עזרה. ווען ער האָט זיך דערוואוסט אז משה אבן עזרה איז געשטראָפּט געוואָרען מיט אונגעלונגענע

ליעבע און איז אוועק וואָגלען אין דער פרעמד, האָט דער יונגער דיכטער אויסגעזוכט דעם אונגליקליכען, וואָגלענדען פּאָעט און האָט איהם געטרייסט מיט זיסע, האַרציגע געזאַנגען. משה אבן עזרה איז איבערראַשט געוואָרען פון דיא שעהנע, פּרעכטיגע פּערזען און דעם טיטפען געפיהל, וועלכער איז אין זיי געלעגען, און האָט זיין אינדערען דיכטער-קאָלעגע געענטפּערט אין פּאָעזיע.

יהודה הלוי, איז וויא עס שיינט, געווען אין לוצענא ווען אלפסי איז געשטאָרבען און יוסף אבן-מיגש האָט פּערנומען זיין אָרט פון ראש ישיבה. (1103). יהודה האָט דאָן פּערפּאָסט אַ קינה אויף אלפסי'ס טויט און האָט געפייערט דעם נייעם טעל-פּערטרע-טער אין אַ פּרעכטיגען געזאַנג אין וועלכען ער דריקט אויס צום נייעם ראש ישיבה דיא גרעסטע אַנערקענונג און טיעפסטען רעס-פּעקט. יהודה הלוי האָט אויף גענאָסען דיא פריידען און ליידען פון ליעבע. ער האָט בעזונגען זיין געליעבטע אין ווערטער, וואָס האָבען געפּאָסט פאַר היינע. און שעהן איז יהודה'ס געליעבטע געווען. זיא האָט געהאַט „אויגען וויא אַ יונג הירשעלע, קארמען-ראָזע ליי-פּעלעך און לאַקען שוואַרצע וויא אַ קראה“. אַנ'אַנדער מאָל איז דיא געליעבטע וויא אַ טויב ביי אַ זילבערנעם טייכעלע. איהרע ברייט האָבען מעהר בע'כשוף'ט וויא דיא חרטומים פון מצרים. איהרע באַקען זיינען בליהענדע רויזען און זיינע אייגענע בליקען געהען אַרום צווישען דיא רויזען און רייסען זיי. איהרע שוואַרצע האָאר פון קאָפּ שטעלט פאַר אַ פינסטערען געדיכטען וואַלד אין אַבענד, פון וועלכען עס כאַפען זיך אַרויס פּערצוקענדע וועלך און לאַזען קיינעם ניט פאַרבייגעהען. קיין מענש איז זיכער פאַר דיא סכנה פון דיעזען וואַלד... ווען דיא געליעבטע ווערט רויט און בלייך איז זיא גלייך צו אַ שהייערען געשליפענעם עדעל-שטיין וואָס וואַרפט פון זיך פּערשיעדענע קאָלירען אַט איז עס אַ רויט פייער, און אַט — אַ ווייסער פּלאַם, און אין נאַצען איז זיא שעהן וויא ירושלים... ער האָט זיך בעקלאָנגט אויף איהר אונטרייהייט און אויף דיא טיעפע שווערע וואונדערן, וואָס צווייטען זיין יונג האַרץ. זיינע ליעבע ליעד-דער אטהעמען מיט דעם אונפערלעשבאַרען, שטאַרקען פייער פון

יוגענד און דריקען אויס פלאמיגע אויפרעגונג. דיא מערב הימלען זיינען געשילדערט אין זיינע פאָעזיען, דיא גרינע פעלדער, דיא בלומען און דיא רוישענדע בלויע שטראָמען. אפילו דיא פאָעזיע פון זיין פריהסטע יוגענד טראָגט שוין אויף זיך דעם שטעמפעל פון אַ פאָלשטמענדיגען קינסטלער, פון אַ רייכער פאָנטאַזיע, אַ זעלטענעם געשמאַק פון ליעבליכקייט און וואַרעמקייט. אפילו נאָך דיא ערשטע פערזען זיינע זיינען אויף ניט סתם גראַמען, אָדער אַ צוזאַמענמיִר שונג פון שעהנע ווערטער אָהן אַ געדאַנק — זאָנדערן זיי זיינען דיא אַרבייט פון אַ מייסטער־האַנד, פולל מיט זינן און געפיהל. יהודה הלוי האָט אָבער, וויא עס שיינט, מנצח געווען דיא ליעבע מיט אַלע איהרע גליקען און אונגליקען. דען אין זיינע שפעטערע ליעדער געפינט מען מעהר קיין שפור דערפון.

יהודה הלוי האָט ניט נאָר פאָלשטמענדיג געמייסטערט דיא העברעאישע שפראַכע און דיא אַרטיסטישע פאָרמען פון דיא ניִיִר ערע לשון קודש פון יענער צייט, זאָנדערען ער איז אויך געווען אַ פאָלשטמענדיגער תלמודיסם, האָט שטודירט נאַטור־וויסענשאַפֿט, און איז געווען בעקאַנט מיט אַלע צווייגען פון לעהרנונג. ער האָט געשריעבען אַראַביש וויא אַ קינסטלער און איז געווען גוט בעקאַנט מיט דער ניִיִר־געבאָרענער פאָעזיע פון קאַסטילען.

יהודה הלוי איז ניט געווען אָנגעוויזען אויף דער פאָעזיע זיא זאָל איהם געבען פרנסה. ער האָט פון זיין הייליגער גאַבע ניט געצויגען קיין חיונה. זיין מווע איז דערפאַר געבליעבען ריין, אונ־ בעפלעקט און געטליך. דער דיכטער האָט געמאַכט זיין לעבען פון דאָקטאָריע. ער האָט זיך אומגעקעהרט צו זיין געבורטס־אָרט און האָט דאָרט געפראַקטיצירט מעדיצין. אָבער ער איז ניט נאָר געווען אַ גרויסער דיכטער, נאָר אויך אַ בעריהמטער אַרצט, דען ער האָט איינמאָל געשריעבען צו זיינעם אַ פריינד, אז וואָהנענדיג אין אַ גרוי־ סע שטאָרט, איז ער שטענדיג בעשעפטיגט מיט פראַקטיצירען זיין מעדיצינישע קונסט. אָבער וויא ער איז געווען שטאַרק פערנומען צו היילען פרעמדע ליידען, און אויפצוהאַלמען דיא נשמות פון אַני־ דערע, האָט ער פון דעסטוועגען זיין אייגענע נשמה אויך ניט פער־

לאָזען און האָט זיך אָבגעגעבען מיט זיין מוזע, זיין אייביגע לעב-
בענס-בעגלייטערין.

אינטערעסאַנט איז אַ בריעף, וואָס ער האָט געשריבען
אין דיא מיטעלע יאָהרען (אומגעפער 1130) צו זיינעם אַ פריינד :

“איך בעשעפטיג זיך אין דיא שטונדען, וואָס זיינען
נישט טאָג און נישט נאַכט, מיט דיא נישטיגקייט פון מעדיצין
נישער וויסענשאפט, אָבוואָהל איך בין ניט אימשיטאָנד צו
היילען. דיא שטאָרט אין וועלכע איך וואָהן איז גרויס. דיא
בעפעלקערונג בעשטעהט פון ריעזען, אָבער זיי זיינען שלעכ-
טע הערשער. מיט וואָס קען איך זיי בעסער איבערבעטען
און זוכען צו געווינען וויא מיט פערבריינגען מיינע שטונדען
צו היילען זייערע קראַנקהייטען. איך הייל בכל אָבער עס
העלפט ניט... איך בעט ביי גאָט ער זאָל מיר אין גיכען שיי-
קען אַן ערלייזונג איך זאָל זיך קענען אויסרוהען און האָבען
מנוחה, איך זאָל קענען ערגעץ קומען אין אַן אָרט פון אמת'ע
חכמה, צו דעם פרישען ברונים פון לעבעדיגע וויסענשאפט.”

דיא שטאָרט, וועגען וועלכע יהודה הלוי רעדט דאָ איז
טאלידה, וואו ער האָט פערבראַכט זיינע מיטעלע יאָהרען. ער
האָט אָבער געוואָלט אוועקגעהן פון דאָרט, ווייל טאלידה איז נאָך
דאָן ניט געווען קיין מיטעלפונקט פון אידישע לעהרנונג.

תורה און חכמה זיינען געווען זיין הערצליכסטער פערלאַנג,
זיין בעגעהר, און הויפטציעל פון זיין לעבען איז געווען דיא פאָר-
עזיע — דער העכסטער גליק פון אַלע גליקען פאַר דעם געבאָרענעם
דיכטער. פאָעזיע און אידישע וויסענשאפט האָבען פערנומען דעם
אויבען-אָן פון זיין האַרץ און זיין מח. זיין נשמה איז געווען אָנגעד-
גאַסען מיט געזאַנג און שכל וויא אַ וויינטרויב מיט זונענשיין און
עס האָט זיך געוואָלט אויסניסען אין שטאַרקען קרעפטיגען וויין
פון פילאָזאָפיע און ליעדער. ער האָט געהאַט אַ העכערען בעגריעה
פון פאָעזיע וויא אַלע אידישע און אַראַבישע דיכטער פון זיין צייט.
ער האָט אויסדריקליך ערקלעהרט, אַז פאָעזיע מוז זיין געבאָרען און
ניט געבאָרנט, ניט אויסגעלעהרענט, ניט נאָכגעמאַכט, נאָר טיעף
און קלאָר עמפונדען אין אייגענעם האַרצען, פון דיא אייגענע

כחות הנפש, אָהן אַ שאַטען פון פרעמדען איינפלוס. ער האָט גע-
לאַכט און געשפּעט פון דיא, וואָס האָבען געמאַכט אַ „שולחן ערוך“
פאַר פּאָעטען וועגען מעטריק און קלאַנג, וועגען תּנועות און יסודות,
וועגען פּערשיעדענע אַרמען און גאַמונגען פון פּאָעזיע, נאָך וועלכע
דיכטער זאָלען זיך ריכטען. דער אמת'ער בעגאַבטער פּאָעט, האָט
ער געזאָגט, טראָגט דיא געוועזען אין זיך, ער וועט קיינמאָל ניט זיך-
דיגען געגען דיא פּאָעטישע קונסט, און ניט אַרויסגעבען אַ זאך,
וואָס איז ניט ריכטיג און ניט פּאָלשטענדיג אין אַלע פרטים. כל-
זמן ער איז יונג געווען האָט ער אויסגעניצט דיא גאָלד פון זיין
ריכע פּאָעזיע אויף לייכטע טהעמאַס. גאַכפּאָלגענדיג דעם ביי-
שפּיעל פון אַנדערע, האָט ער געזונגען גלישצענדע ליריקס אין
וועלכע ער האָט געלויבט און בעזונגען זיינע פּריינד. ער האָט
געזונגען פון וויין און פּערגניגען און האָט פּערפאַסט חירות. ווען
זיינע פּריינד האָבען איהם פּאַרגעוואָרפען אין אויפפיהרונג (אימגע-
פּעהר 1110) האָט ער זיי געענטפּערט מיט יוגענדליכען ווייז :

זאָל איינער אין מיטען פון יוגענד'ס זיסען שוין,

ווערען לעבענס שונא און ניט טרינקען מעהר קיין וויין ?

מיט אַזעלכע פּאָעטישע קלייניגקייטען, האָט ער געהאַט
הנאה זיך אַרויסצוורדעהען פון מאַכע פּערפּלאַנטערטע שוועריגקיי-
טען, און פּטור'ן אַ סך אונאַנגענהמע עסקים. זעהר אָפט פּלעגט
ער ענדיגען אַ העברעאישע פּאָעזיע מיט אַן אַראַבישען, אָדער אַ
קאַסטילישען פּערו. אין דיעזע פּאָעטישע קונצען האָט מען גע-
קענט זעהן דיא געאיכטע האַנד פון אַ זעלטענעם קינסטלער וואָס
האָט געהאַט כּח פּאַרצושטעלען אַ פּאָלשטענדיגעם בילד מיט עט-
ליכע געוואַנטע שטריכען פון זיין פּעדער. זיינע נאַטור-שילדערונג-
גען קענען שטעהן זייט ביי זייט מיט דיא בעסטע פּאָעטישע שאַ-
פּונגען פון אַלע שפּראַכען. מיר זעהען וויא דיא בלומען ברעכען
זיך דורך און בליהען, מיר אַטהעמען אַריין דיא זיסע ריחות, דיא
בעלעבענדע געשמאַקען פון זיינע געווירציגע פּערוען, וואָס שטעלען
פּאַר מיט זיך אַן אויביגען מאַי. דיא צווייגען בויגען זיך אונטער
זייער גאָלדענע פּרוכט, מיר הערען דיא געפליגעלטע משוררים פון

דער לופט, וויא זיי גיסען אַראָב פון אויבען זייערע פאַרפומירטע טענער פון העכערער ליעבע און איבער דר'ערדיגען נחת. ער פאַרבט זונענשיין און לופט מיט אַ מיסערעאַפּטע האַנד. ווען ער בעשרייבט דיא אונרוהיגקייט און אויפגענונג פון אַ אויפברוי־זענדען ים פון שטורעם געשמיסען, ניט ער איבער דעם לעזער אַלע אינערליכע בעוועגונגען פון ערהאַבענהייט און אונגעדולד, וואָס ער האָט אַליין געפיהלט.

אַבער אין דיעזע אַלע אַרבייטען ענטפּלעקען זיך נאָך ניט פאַר אונז דיא אמת גרויסע כחות פון זיין הויכער זעלע. דאָס אַלץ איז נאָך, ביז אין אַ געוויסען גראַד, דער חוב, וואָס ער האָט געצאָהלט צו זיין מענשליכער העלפט, און צו דער מאָדע פון זיין צייט. אפילו ניט אין זיינע רעליגיעזע ליעדער, וועלכע זיינען ניט וועניגער פון זיין דיכטער קאָלעגע משה אבן־עזרה'ס, וואָס צעהלען זיך ביז דריי הונדערט און וועלכע איבערשטייגען זיי אין גלאַנץ, טיעפקייט און קראַפט — יא, אפילו ניט אין דיעזע ליעדער זיינע ווייזט זיך אַרויס דיא אמת'ע גרויסקייט פון יהודה הלוי'ס זשעני.

דיא וויכטיגקייט פון יהודה הלוי אַלס דיכטער ליעגט אין דיא פּאָעזיען, וואָס אַטהעמען אַ נאַציאָנאַל־רעליגיעזען גייסט. אין דיעזע ליעדער ברעכען זיך דורך זיינע געזאַנגען פון דער טיעפקייט פון זיין האַרץ, זיין גאַנצער וועזען רייסט זיך אַרויף אין דער הויך מיט אַ געוואַלד, און ווען ער זינגט פון ציון און איהר פּערגאַנגענעם און צוקינפטיגען פּראַכט; ווען ער בויגט זיין קאָפּ אין טרויער וויא אַן אבא איבער דיא יעצטיגע שקלאַוועריי, דאָן ערשט דערזעהן מיר דעם ריכטיגען גייסט פון זיין פּאָעזיע. קיין געקיסטעלטיקייט, קיין עהנליכקייט צו ערגעץ אַן אַנדער געזאַנג אין דער וועלט, אַלץ איז זיינע, אַלץ איז שטאַרק, קרעפטיג, אייביג, אַלץ איז יהודה הלוי'ס. ווען מיר בעטראַכטען אַלע ציון ליעדער וואָס זיינען גע־שאַפען געוואָרען ביז היינטיגען טאָג, קען מען נאָך יהודה הלוי'ס ציון'ס ליעדער פּערגלייכען מיט דיא פּסאַלמען. ווען ער יאָמערט זיך פּאַנאַנדער אויף ציון'ס אַלמנה'שאַפט, אָדער ער הלום'ט פון איהר קומענדען גלאַנץ און שטעלט פאַר וויא זיא וועט וויעדער זיין

פּעראייניגט מיט איהר גאָט און איהרע קינדער, דאָכט זיך אונז, אַז מיר הערען דאָס זינגענדיג איינעם פון דיא בני קרח. דיא מוזע פון יהודה הלוי, אין איהר צייטיגקייט, האָט געהאַט אַ ערהאַבענע אויפגאַבע: צו זינגען פון ישראל, פון זיין גאָט און זיין הייליג־קייט, פון זיין פּערגאַנגענהייט און זיין צוקונפּט און צו בעקלאָגען דעם גלות, דיא ערניערדיגונג און פּערפּאָלגונג צווישען דיא אומות. ער איז געווען אַ נאַציאָנאַל פּאָעט, דערפאַר נעהמען זיינע ליעדער אזוי שטאַרק אָן דאָס אידישע האַרץ. אבן־גבירול'ס בעקלאָגען זיך בלויז אויף זיין אייגענער טרויעריגער לאַגע, און משה אבן־עזרה'ס קינות אויף זיין פּערלאָרענע ליעבע, לאָזען אונז אונגעריהרט; אָבער יהודה הלוי'ס איבערגעבענע ליעבע צו ציון קען ניט פּערפּעהרן לען צו ריהרען יעדער פיהלענדע זעלע.

דיא נאָבעלע פּאָעזיע פון יהודה הלוי איז פון אַ העכערען ווערט, ווייל זיא האָט איהר מקור ניט נאָר אין פּאָעטישער עמ פּינדונג, נאָר אין ערנסטע ליידענשאַפטליכע איבערצייגונגען. ער איז געווען ניט נאָר דער בריליאַנטענער דיכטער נאָר אויך דער בריליאַנטענער דענקער; פּאָעזיע און פּילאָזאָפּיע זיינען אין איהם גע־ווען פּאָלשטענדיג צונויפגעוועבט. פּאָעזיע און פּילאָזאָפּיע זיינען גע־ווען אין איהם פּעראייניגט און האָבען געלעבט בשלום דינענדיג איר נע דיא אַנדערע מיט דיא גרעסטע פּריינדשאַפט. דיא, וואָס ווילען פּערלייקענען אין דעם אמת'ן פּאָעט דעם פּילאָזאָפּ געפינען זייער שטאַרקסטען פּראָטעסט אין יהודה הלוי. און ביידע: אי דאָס גע־זאַנג אי דיא חקירה זיינען געווען זיין אייגענע, געבאָרען אין איהם און ניט געבאָרנט פון אַנדערע. אזוי וויא ער האָט געגעבען דעם אויסדרוק דיא אידישע נאַציאָנאַלע געפיהלען, אזוי האָט ער ער־קלעהרט, אויב מען קען זיך אזוי אויסדריקען, דיא נאַציאָנאַלע גע־דאַנקען פון אידישקייט אויף אַ גאון'ישען אופן. ער האָט נאָר בענוצט דיא פּאָעזיע און פּילאָזאָפּיע צו פּערהערליכען און פּער־הייליגען ישראל'ס ירושה. ער האָט פּאָרגעשטעלט אַריגינעלע אי־דעען וועגען דאָס שייכות צווישען גאָט אין דיא וועלט, דעם מענש אין זיין בעשעפּער און וועגען דעם ווערט פון געטליך־פּילאָזאָפּישע

שפעקולאציעס בנוגע צו אידישקייט, און וועגען דיא וויכטיגקייט פון דער אידישער רעליגיאָן געגען דיא רעליגיאָנען פון קריסטענטהום און איסלאם. (מחמדאנערטהום).

דיעזע אַלע אויפגאבען האָט ער פערענטפערט אויף אזוי ווייט נאַטירליך, וויא עס איז מעגליך אזעלכע זאכען צו פערענטפערען, ניט אין אַ וועג פון טרוקענע חקירה, נאָר אין אַ לעבעדיגער, אינײַטערעסאַנטער, איבערצייגענדער אַרט. אויב מיר זאָלען איהם, אין זיינע לירישע ליעדער, פּערגלייכען מיט איינעם פון דיא בני קרח, איז ער, אין דיא ענטוויקלונג פון זיינע געדאַנקען, עהנליך צו דעם פּערפאַסער פון אויב, מיט דעם אונטערשיעד, וואָס ער איז רייכער אין מאַטעריאַל, פּיעל טיעפער און מעהר פּערשמענדליך. פון אויב און פון דעם גריכישען פּילאָזאָף פּלאַטאָן, האָט יהודה הלוי געבאָרגט דיא פאַרמע אין וועלכע זיין רעליגיעזע, פּילאָזאָפּישע סי-סטעם איז פאַרגעשטעלט. ער דריקט אויס זיינע געדאַנקען אין אַ פאַרם פון אַ דיאַלאָג, אַ צווייגעשפרעך און וויא דער מחבר פון אויב, פּעראייניגט ער זיי מיט אַ היסטאָרישען פאַקט, דורך וועל-כען דאָס טהעמאַ ווערט מעהר אינטערעסאַנט און לאָזט איבער אײַן אייביגען איינדרוק.

ווען איינער פון זיינע תלמידים האָט איהם געפרעגט וויא אזוי ער וואָלט געקענט פּערטהיידגען דאָס רב'נישע יודענטהום און ענטפערן געגען דיא טענות פון קריסטענטהום, מחמדאנערטהום (איסלאם) און דיא קאראאימעס (קראים) האָט ער פּערפאַסט אין ענטפער אין אַ בעגרייפליך אָבער זעהר כאַראַקטעריש טיעף בע-לעהרענד ווערק אין דער פאַרמע פון אַ צוויי געשפרעך, געשריעבען אין אַראַביש. דיא אויפגאבע פון דאָזיגען ווערק איז געווען צו בעווייזען דעם אמת פון יודענטהום און גערעכטפערטיגען דיא פּערהאַסטע רעליגיאָן.

6 — יהודה הלוי דער פילאָזאָף.

דיא אָרגינאליטעט פון יהודה'ס פילאָזאָפישע סיסטעם מיט וואָס זיין ספר „כוזרי“ איז העכער וויא איוב — דער דיכטער-פילאָזאָף ערקלערט יודענטהום אלס א טייל פון גאָט און דיא אידעשע רעליגיאן אלס דיא איינציגע גערעכטע פון אלע — דער איד איז דאָס הארץ פון דער וועלט.

דער אינהאַלט פון יהודה הלוי'ס פילאָזאָפיש ווערק איז פאָלגענדער: א געצענדיענער, פרעמד פון יעדער אַרט בילדונג, אָדער וויסענשאַפט, וועלכער האָט קיין בעגריף ניט געהאַט פון דיא דריי עקזיסטירענדע רעליגיאָנען, אָבער וועלכער האָט געפיהלט דיא נויטהייט צו פּראַייניגען זיך אין אַ גייסטיגען איבערגעבענעם בונד מיט'ן בעשעפער, ווערט איבערצייגט אין דיא וואַהרהייט פון אידישקייט. דיעזער היידע איז בולאָן דער קעניג פון דיא האַזאַ-רען, (כוזרים), וועלכער האָט אַליין אָנגענומען דיא אידישע אמונה. פון איהם מאַכט דאָס דער קאסטיליאַנישער פילאָזאָף דעם געברויך צו געבען אַ היסטאָרישען כאַראַקטער צו זיין יוערק און דערפאַר טראַגט דאָס ווערק דעם נאָמען „כוזרי“. דיא אויסגעצייכענטע הקדמה, געשריעבען אין אַ אייגענטימליכען סטיל, צורייצט באַלד דיא אינטערעסע פון לעזער.

אַ מלאך איז נאָכאָנאָנד געקומען אין אַ חלום צו דעם קע-ניג פון דיא האַזאַרען, וועלכער איז געווען אַ געטרייער אנהענגער פון זיין געצענדיענסט, אָבער צו-גלייכער צייט אַ מאַן מיט אַ פּרר-מען געדאַנקען, — און האָט צו איהם גערעדט דיעזע וויכטיגע ווער-טער: „דיין כונה איז אַ גוטע אָבער ניט דער שטייגער אין וועל-כען דוא ריענסט גאָט“. אום צו בעשטימען מיט אַ זיכעהייט, אין וועלכער אַרט צו דיענען גאָט, האָט זיך דער קעניג געווענדעט צו אַ פילאָזאָף. דער געלעהרטער, וועלכער איז געווען אַ האַלבער

אנהענגער פון אריסטאטעל און א האלבער נאכפאלגער פון פלאטא
טאג'ס סיסטעמעס, האָט מיט זיינע תקירות געבראכט דעם קעניג מעהר
צום ניט-גלויבען וויא צום גלויבען. ער האָט איהם געזאָגט, אז
נאָט איז צו ערהאבען צו האָבען א מגע ומשא מיט מענשען אָדער
צו פערלאַנגען, אז מען זאָל איהם פעהייליגען מיט שירים
ותשבחות.

דער קעניג פון דיא האַזארען האָט ניט געפונען קיין שום
טרייסט אין דיעזער ערקלעהרונג. ער האָט געפיהלט דאָס אזעלכע
מעשים, וואָס זאָלען געברויכט ווערען מיט דער כונה צו דיענען
נאָט, מוזען טראָגען זייער אבזאָלומען ווערטא אין זיך אַליין, און
דאָס אָהן אזעלכע מעשים, קענען פרוּמע און מאָראַלישע געדאַנקען
קיין שום ווערטא ניט האָבען. אויב דיא פאָרם, אין וועלכער מען
זאָל דיענען נאָט האָט קיין בעזאָנדערע בעדייטונג, איז דאָס אונט
מעגליך צו פערשטעהן פאָרוואָס קריסטענטהום אין איסלאַם, וועלכע
האָבען צוטהיילט דיא וועלט צווישען זיך, זאָלען פיהרען אייביגע
מלחמות און האַלטען פאָר א מצוה איינער דעם צווייטען צו שלאַכט
טען כדי דורך דעם צו קומען אין גן עדן. נאָך מעהר, ביידע רע-
ליגיאָנען בעריהמען זיך נאָך מיט זייערע נסים און פראָפעטען און
מיט דיא וואונדער, וואָס נאָט האָט מיט זיי געטהאָן. דער קעניג
האָט דערפאָר בעשלאָסען זיך צו ווענדען צו א פאָרשטעהער פון דער
קריסטליכער קירכע און צו א גייסטליכען פון דיא מחמדאַנער צו
הערען און לעהרנען פון זיי דעם אמת, וועלכע רעליגיאָן עם איז
דיא ריכטיגע. עם איז איהם נאָר ניט איינגעפאלען אין געדאַנקען
זיך צו ווענדען צו א פאָרשטעהער פון אידען, ווייל זיי זיינען אזוי
פעהאָסט און ערנידעריגט אומעטום, און דיא גאַנצע וועלט האָט
געגען זיי טענות און וויל זיי פערניכטען. דיא ערנידערונג פון
זייער רעליגיאָן איז געווען גענוג גרונד צו פערשעהמען איהרע פאָר-
שטעהער.

א גלח איז געקומען צום קעניג און ערקלעהרט דיא יסודות
פון דער קריסטליכער אמונה. קריסטענטהום, האָט ער געזאָגט,
גלויכט אין דיא אייביגקייט פון נאָט און אז דיא וועלט איז כעשאַ-

פען געוואָרען פון אַ תּוהוּ וּבְהוּ און אז אַלע מענשען שטאַמען פון אדם הראשון. קריסטענטהום, האָט ער ערקלערט, אנערקענט פאַר אמת אַלץ וואָס דיא תורה און דיא אידישע הייליגע שריפטען לעהר-נען, אָבער עס האַלט אַלס גרונד פרינציפ דיא פערקערפערונג פון גאָט דורך אַ יונג פרוי פון דער אידיש קייזערליכער פאַמיליע. עס האַלט דעם טאַמען, דעם זוהן און דעם הייליגען גייסט — אַלע דריי פּעראייניגט אין איינעם. דיעזע דריי אייניגקייט איז פּער-הייליגט ביי דיא קריסטען אַלס איין זאך, אָבּוואָהל דאָס איז אַ דרייפאַכע פּערזענליכקייט. קריסטען דאַרפּען בעטראַכט ווערען אַלס דיא אמת'ע אידען און דיא צוועלף אפּאָסטאָלען פּערנעהמען דעם אָרט פון דיא צוועלף שבטים.

דער קעניג איז פון דיעזער ערקלעהרונג געבליעבען אונזער פריעדען. דיא אידעע פון קריסטענטהום האָט פונקט אזוי וועניג בעפריעדניגט זיינע געדאַנקען וויא דיא אידעע פון פּילאָזאָפּ. ער האָט בעטראַכט דיא ערקלעהרונג אַלס זאַכען, וואָס שטימען ניט מיט'ן שכל הישר. דער קריסט, האָט ער געדענקט, האָט געדאַרפט געבען פּאָזיטיווע, אונבעשטרייטבאַרע בעווייזונגען, וואָס זאָלען צור-פריעדען שטעלען דעם מענשענ'ס גלייכען פּערשטאַנד. ער האָט דערפאַר געפיהלט אז ער מוז ווייטער זוכען דעם אמת וועגען דער ריכטיגער רעליגיאָן.

ער האָט זיך דאַרום באַלד געווענדעט צו אַ מחמדאַנער טהעאָלאָג וועגען דיא עיקרים פון דער אמונה פון איסלאם. דיא מחמדאַנער גלויבען, — האָט דער מיסלעמאַנער געזאָגט — אין אַחדות הבורא און אין דיא אייביגקייט פון גאָט, אָבער זיי גלויבען ניט אין אַ מענשליכען גאָט, אין אַ גאָט, וואָס האָט אין זיך מענש-ליכע אייגענשאַפטען, אָדער וויא ער איז דורך מענשען אָדער אַ מענשליכע סיבה געקומען אויף דער וועלט. מחמד איז געווען דער לעצטער און וויכטיגסטער פון אַלע נביאים, וועלכער האָט געגעבען דיא מענשען אַ גוטע אמונה, וואָס זאָגט צו דיא פרומע נאָכ'ן מיט אַ גן עדן מיט אַלע תּענוגים: מיט עסען און טרינקען, און נענג אַ שעהע פרויען, אָבער דיא רשעים וועלען זיך ברענען אין דיא פּלאַ-

מען פויער פון גיהנם און אייביגע פערדאמונג. דער היימישער זון
פון איסלאם בעשטעהט אין דעם פאקט, דאָס קיין מענש אין אימ
שטאנד צו מאַכען אזא וואונדערבארען בוך וויא דער קאראן, און
אפילו ניט איין איינציגע פון זיינע שורות.

איהם האָט אויך דער קעניג געענטפערט, דאָס דער בעווייז
פון שייכות צווישען גאָט און דיא שטערבליכע מוז, זיין געגרינדעט
אויף שטארקע יסודות, וואָס זאָלען ניט קענען אָבגעלייקענט ווערען.
דיא פרעטענזיע, אז דער קאראן איז דער הייליגסטער בוך אין דער
וועלט, איז נאָך ניט גענוג גרונד, דאָס דיא מחמדאָנער רעליגיאָן
איז ריכטיג און אז דאָס, וואָס אָן אַראַבער גלויבט אין דעם איז
נישט געדרונגען, אז אָן אַנדערער דאָרף אין דעם גלויבען, דען אָב-
וואָהל דער קאראן מאַכט אַ שטארקען רושם אויף אַראַבער, האָט
ער ניט קיין שום קראַפט איבער דיא, וואָס פערשטעהן ניט קיין
אַראַביש.

אזוי וויא ביידע: דער קריסט און דער מחמדאָנער האָבען
זיך אָבער בעצויגען מיט זייערע אמונות אויפ'ן יודענטהום כדי צו
בעווייזען דעם היסטאָרישען פונדאמענט פון זייערע גלויבענס, האָט
דער קעניג, וועלכער האָט געזוכט דעם אמת און נאָר דעם אמת, זיך
סוף כל סוף בעשלאָסען צו בעשטרייטען זיין פאָראַרט הייל געגען
יודענטהום און זיך אָנצופרעגען ביי א'ן אידישען געלעהרטען. אויף
דעם קעניג'ס פראַגע וועגען דער אידישער אמונה האָט איהם דער
איד געגעבען דיעזען ענטפער: „דיא אידען גלויבען אין דעם גאָט
פון זייערע עלטערען, וועלכער האָט זיי אַרויסגענומען פון מצרים,
בעווייזען וואונדער פון זייערמוועגען, געפיהרט זיי אין הייליגען
לאַנד און זיי געגעבען נביאים, אין קורצען — דיא אידען גלויבען
אין אַלץ, וואָס שטעהט געשריעבען אין זייערע הייליגע שריפטען.“
„אויב אזוי“ — האָט דער קעניג אויסגעשריען — „בין איך
גערעכט געווען, וואָס איך האָב זיך ניט געווענדט צו דיא אידען.
זייער ניעדריגער, טרויעריגער שטאנד האָט דער'הרג'עט אין זיי
יעדע פערשטענדליכע אידעע. דו, אָ, איד, האָסט מיר געדארפט
פריהער ערקלערען, אז דוא גלויבסט אין דעם בעשעפער און הער-

ער פון דער וועלט, אנשטאָט צו געבען מיר אזא מאַסע פאַקטען, וואָס האָבען נאָר אַ בעדייטונג פיר דיר אַליין". אויף דעם האָט דער אידישער געלעהרטער געענטפערט: „דער בעגריף, דאָס גאָט איז דער בעשעפער און הערשער פון דער וועלט פאָדערט זעהר אַ לאַנג גען בעווייז און דיא פילאָזאָפּען האָבען פערשיעדענע מיינונגען וועגן דעם. דאָגעגען אָבער, דאָס גאָט האָט מיט אונז אידען גע- טהאָן נסים און געמאַכט פאַר אונז וואונדער, פאָדערט גאָר קיין בעווייז, דען דאָס ווענדט זיך אָן דיא אונבעשטרייטבאַרע עדות, וואָס האָבען דאָס געזעהן מיט זייערע אויגען“.

אַנפאַנגענדיג פון דיעזען פונקט, האָט דער אידישער פילאָ- זאָף יהודה הלוי — געהאַט אַ לייכטע אויפגאַבע פאַנאָדער-צורויקלען ראיות פון דעם אמת'ן און הייליגען כאַראַקטער פון יודענטהום. פילאָזאָפיע לייגט אַוועק גאָט און רעליגיאָן אין גאַנצען אָן אַ זייט, ניט וויסענדיג וואָס פאַר אַן אָרט אין דער וועלט זיי צו בעשטימען. קריסטענטהום און איסלאַם האָבען אומגעקעהרט זייער רוקען צום שכל הישר, דען זיי געפינען פערנונפט אין דעם היפוך צו דיא הויפט יסודות פון זייערע רעליגיאָנען. יודענטהום, פערקעהרט, פאַנגט אָן מיט דעם שטאַנד פון געזעהענע פאַקטען, וואָס פערנונפט קען ניט אָבשטריימען. עס פערטראָגט זיך גאַנץ גוט מיט פערנונפט, נאָר עס בעשטימט דעם פערנונפט אַ גרענעץ, און נעהמט ניט אָן זיין פועל יוצא, וועלכער פערקריכט אָפט אין סאָפיסטיקע וועגן געוויס- הייט קען דערגרייכט ווערען אויף אַן אַנדער וועג.

אין זיין ריכטיגען קוק אויף דעם ווערט פון שפעקולאַציעס אין געדאַנקען, איז יהודה הלוי געשטאַנען גאַנץ אַליין אין זיין צייט, ער איז געקומען צום ריכטיגען בעשלוס מיט אַ סך דורות פריהער. דיא דענקער פון זיין צייט, אידישע, מחמדאַנער און קריסטליכע; דער רב, דער אולעמאַ און דער קירכענטאַטע האָבען געבויגען זייערע קניע פאַר אַריסטאָמעל, וועמעס פילאָזאָפישער אורטהייל איבער גאָט און זיין שייכות צו דער וועלט זיי האָבען געשמעלט העכער זאָגאַר פון דיא הייליגע שריפט, אָבער בעסער געזאָגט: זיי האָבען אַזוי אנגעשטרענגט און אויסגעדריעהט דיא פסוקים פון זיער ביבעל

ביז זיי זיינען געוואָרען אין הסכם מיט אַ פּילאָזאָפּישע אידעע און אזוי זיינען זיי געוואָרען אין דערזעלביגער צייט גלויביגע און אפיקורסים.

יהודה הלוי נאָר אליין האָט געהאַט דעם מוטא אָנצרווייזען דעם גרענעץ, דיא בעשרענקטקייט, וואָס דיא נאַטור האָט געמאַכט צום מענשענ'ס געדאַנקען און אויסצושרייען : „ביז אַהער זאָלסטו געהן און ניט ווייטער“. פּילאָזאָפּיע האָט קיין רעכט צו אַטאַקירען אָנגענומענע און פעסט בעשטימטע פאַקטען, זיא מוז זיי אָננעהמען פאַר וואַהרהייטען, וואָס מען קען ניט איבערשפאַרען, זיא מוז אָנפאַנגען מיט זיי אַלס יסודות, און מיט איהר (פּילאָזאָפּישע) קראַכט צו בריינגען דיעזע פאַקטען אין אָרדנונג און זיי בעלייכטען מיט דיא הילף פון פערנונפט. אזוי וויא אין דער קעניגרייך פון דער נאַטור טאָר דער פערשטאַנד ניט וואַגען אָבצולייקענען ווירקליכע ערשיי-נונגען ווען זיי שטעלען זיך פאַר אונז פאַר, אָט וויא מערקווירדיג און געגען שכל זיי מעגען אויסזעהן, נאָר ער מוז שטרעבען זיי צו בעגרייפען, פונקט אזוי מוז ער (דער פערשטאַנד) האַנדלען בנוגע צו דיא פראַגע וועגען גאָט.

דיעזע אויסגעצייכענטע און אונבעשטרייטבאַרע אידעע, וועלכע אין דיא שפעטערע יאָהרען, נאָך פיעלע וואַנדערונגען אין דיא טיעפּקייטען פון פּילאָזאָפּיע, האָט ענדליך אויסגעפונען פאַר זיך אַ וועג, איז צום ערשטען מאל פערקינדיגט געוואָרען פון יהודה הלוי. אין אַ פּאַעזיע, וועלכע איז פונקט אזוי שענהן וויא איהר מאַטעריאַל איז אמת, דריקט ער אויס זיין מיינונג איבער דעם גריכישען גייסט, וועלכער האָט אזוי שטאַרק געווירקט אויף דיא תלמידים פון פּילאָזאָפּיע.

„לאַז זיך ניט פערפיהרען דורך דיא חכמה
פון דיא גריכען, וועלכע טראַגט נאָר בליהונג
אַבער ניט קיין פירות, וואָס איז איהר עסענץ ?
אַז בעשאַפען האָט ניט גאָט דיא וועלט,
וועלכע איז אַ „קדמון“ שוין פון אָנפאַנג,
אויב דו לייה'סט אַן אויער צו אַזעלכע ווערטער,
אומקעהרען צוריק וועסטו זיך נאָר אַ פלאַלער,
מיט אַ ליידיג האַרץ און אונצופריעדען.

יודענטהום קען, לויט דיעזער תקירת אויף קיין פאל
ניט אָנגעגריפען ווערען פון פילאָזאָפיע, ווייל דאָס שטעהט אויף
אַ פעסטען גרונד, וועלכען דער דענקער מוז רעספעקטירען, דער
גרונד פון היסטאָרישע פאקטען. דיא אידישע רעליגיאָן איז ניט
געקומען אויף דער וועלט שטופענווייז, שטאָפּעל נאָך שטאָפּעל, נאָר
מיט אַמאָל, וויא אַ זאָך ערשט ניי בעשאַפען. עס האָט זיך ענט
פּלעקט צו אַ געוואַלדיגע מחנה — צו מיליאָנען מענשען — וואַלכע
האָבען געהאַט גענוג מעגליכקייט צו אונטערוואַכען, נאָכפּרעגען און
נאָכפּאַרשען אויב זיי זיינען אָבגענאַרט געוואָרען דורך כיטרע
שווינדלעריי. נאָכהער, אַלע נסים און נפלאות וואָס זיינען געשעהן
ביז מתן תורה און האָבען ניט אויפגעהערט דורך דער גאַנצער
צייט וואָס אידען זיינען געגאַנגען אין דער מדבר — זיינען פּאַרגעד
קומען אין דער געגענוואַרט פון אַ סך מענשען. ניט נאָר ביי איין
געלעגענהייט. ביים אָנפאַנג פון ישראל'ס נאַציאָנאַליטעט האָט
זיך גאָט אַריינגעמישט מיט בעזאָנדערער אויפּמערקזאַמקייט צוויי
שען דיא אידען נאָר ער האָט זיך בעוועזען צו זיי זעהר אָפט אין
פּערלויף פון פינף הונדערט יאָהר, אין דעם אויסגום פון נביאות
דורך פּערשיעדענע מענשען און פּערשיעדענע קלאַסען. געהמענדיג
דאָס אַלץ אין אַנבעטראַכט איז יודענטהום פּערזאָנליכע מיט מעהר
זיכערהייט וויא פילאָזאָפיע. דיא עקסיסטענץ פון גאָט איז בער
וועזען מיט מעהר פעסטקייט דורך מתן תורה, וויא דורך אַלע
סך הכל'ס פון פּערשטאַנד. יהודה הלוי האָט געפיהלט, אַז ניט
נאָר האָט ער אונטערגעגראָבען דיא ערד אונטער דיא פיס פון אַלע
פילאָזאָפישע אנשוואונגען פון זיין צייט, נאָר, אז ער האָט אויך
אונטערגעמינעוועט דיא פונדאַמענטען פון קריסטענטהום און איס-
לאַם, און האָט פעסט געשטעלט דעם מערק-מאָל, דעם אנערקענטען
צייכען לויט וועלכען מען קען אונטערשיידען צווישען דיא אמת'ע
אמונה און דיא פאַלשע. יודענטהום קאַרמעט ניט זיינע אנהיינגער
מיט גוטע הבטחות אויף אַ „יענע וועלט“, נאָר עס ערלויבט זיי דאָ
אויף דר'ערד צו כאַפען אַ בליק אויף דעם הימעלשען קעניגרייך און
הייבט אויף דורך אַ דויערהאַפטע קייט פון אונבעשטרייטבאַרע פאַקט

מען דיא האָפנונג אויף דיא אונשמערנליכקייט פון דער נשמה צו דער הויף פון אבזאָלוטען אמת.

געבענדיג דיא אלגעמיינע פרינציפען פון יודענטהום, האָט ער עם נאָך פון דעסטוויגען אלץ ניט רעכט געמאַכט אין אלע איינ-צעלהייטען. אום דאָס צו טהאָן האָט יהודה הלוי פאָרגעבראַכט א געדאַנק, וואָס איז געוויס אָריגינעל און גאון'יש. אזוי וויא דיא תורה דערצהלט אין דיא מעשה בראשית, אז דיא גאַנצע בעשאַפונג האָט נאָט פריהער דורכגעדענקט, פאַנגט ער אָן פון דעם פאַקט דאָס אדם הראשון איז געווען פאָלשטענדיג און פערפעקט אין גוף און נשמה ווען ער איז אַרויס פון דעם בעשעפערס האַנד, אָהן דעם איינפלוס פון עלטערען, און דער אידעאַל, נאָך וועלכען מענשען זאָלען שטרע-בען, איז שוין פאָרטגעזעטצט געוואָרען אין זיין גאַנצע ריינקייט. אלע וואָהרהייטען, וואָס זיינען נאָר צוגעגליף צו דער מענשליכער זעלע, זיינען מעגליך שוין אדם'ן בעוואוסט געווען נאָר אָהן דיא שווערע מיה פון שטודירען, און געוואוסט האָט ער זיי אלע נאָר דורך זיין איינגעבאָרענעם געוויסען, ער האָט „בעזעסען“ א פראַ-פעטישע נאַטור און איז דערפאַר גערופען געוואָרען גאָט'ס קינד. דיעזע פאָלשטענדיגקייט, ויעזע גייסטיגע און מאָראַלישע בעגאַ-בינג האָט ער איבערגעלאָזט צו דיא, וואָס זיינען אַרויסגעקומען פון איהם, וועלכע דורך זייער העכערע מעגליכקייט האָבען דאָס גע-קענט מקבל זיין.

דורך אַ לאַנגע קייט פון אורעלטערען, מיט מאַנכע לייכטע אונטערברעכונגען, איז דיעזע איינגעבאָרענע טוגענד איבערגעגאַנגען צו אברהם'ן, דער גרינדער פון ישראל'ס פאַמיליע און דאָן צו דיא איבעריגע פון זיין שטאַם: — דיא צוועלף שבטים. אויף אזא אופן בילדען דיא אידען מיט זיך דאָס האַרץ און דעם קערן פון דער מענשליכער ראַסע און דורך געמליכען גנאָד, איבערהויפט דורך נביאות, פאַסען זיי אויף אַ מערקווירדיגער אַרט צו דיעזען אַרט, וואָס זיי פערנעהמען. דיעזער אידעאַלער כאַראַק-טער ערהויבט דעם בעוויטצער, מען קען זאָגען, צו דעם מיטעלפונקט צווישען מענש און מלאך. אום אָבער דיעזע געמליכע מתנה צו

דערגרײכען און אויפהאַלטען איז דאָס נױמיג צו האָבען אַן אָרט וועלכער, דורך דיא אומשטענדען פון זיין קלימאַט, קען העלפּען ער- הױבען דאָס גײסטיגע לעבען. צו דיעזען צוועק האָט גאָט אויס- ערוועהלט דאָס לאַנד כנען. פונקט וויא ישראל, איז אויך זיין לאַנד ספּעציעל אויסגעקליבען געוואָרען; עס איז אויסגעוועהלט, ווייל דאָס ליגעט אויף דעם מיטעלפונקט פון דער ערד. דאָרטען האָט זיך פּראָקלאַמירט גאָט'ס הערשאַפט דורך דיא ענטשטעהונג פון פּראָפעטען און דורך אויסעראָרדענטליכע ברכות און קללות, וועלכע זיינען געווען איבערנאַטירליך. דיא מצוות און לאַו'ן פון דער אידישער אמונה זיינען מיטלען דורך וועלכע דיא הימעלשע פּראָפעטישע נאַטור אין דער אידישער נאַציאָן זאָל זיך שפּייזען און אויפהאַלטען. דערצו זיינען בעשטימט געוואָרען דיא כהנים פון אהרן'ס הויז, געבויט געוואָרען דער בית המקדש, איינגעפיהרט געוואָרען חרבנות און פּערפאַסט געוואָרען אלע דינים. נאָר גאָט אליין, פון וועמען דיעזע דינים קומען אַרויס, ווייס אויף וויא ווייט זיי העלפּען פּערברייטען דיעזען גרויסען ציעל. מענשליכער שכל טאָר ניט געפינען קיין חסרונות, אָדער ענדערען זיי. דיא קלענסטע ענדערונג קען פּעראורזאַכען מען זאָל פּערזעהן דעם ערהאַבענעם צוועק. פונקט וויא דיא נאַטור גיט אַרויס פּערשיעדענע פּראָדוק- טען ביי דיא ענדערונג פון באַדען אָדער קלימאַט. דיא פּליכטען פון מאָראַל, אָדער דיא דינים פון פּערנונפט שטעלען ניט פּאָר דיא מערקווירדיגקייט פון יודענטהום וויא אַנדערע מיינען. זיי זיינען בלויז דיא יסודות פון דעם געמיינשאַפטליכען לעבען. דיא רע- ליגיעזע פּליכטען זיינען די אמת'ע הויפט פונקטען פון יודענטהום, און זיי בעצוועקען אויפצוהאַלטען אין דעם אידישען פּאָלק געמליכע ליכטיגקייט און חן, און אייביגע פּראָפעטישע בעגייסטערונג.

אָבוואָהל דיא אמת'ע וויכטיגקייט פון רעליגיעזע געזעמצען זיינען אין גרונד גענומען בעהאַלטען פון מענשליכען שכל, דאָך שפּיגעלט זיך אָב אין זיי דיא חכמה פון זייערע גרינדער. יודענטהום פּרעדיגט ניט קיין נזירות, אַז מענשען זאָלען קומען צו א'ן עולם הבא דורך פּייניגען דעם גוף און דורך זיין אָבגעשלאָסען פאַר זיך אליין, אויסגעטהאָן פון דער וועלט. יודענטהום איז דער גינגע-

זאטץ פון מעלאַנכאַליע און משונה'דיגע איינזאַמקייט. עס וויל, אז זיינע נאכפּאָלגער זאָלען לעבען גליקליך און צופריעדען דען דער צוועק פון לעבען — איז לעבען.

נאָכדעם וויא יهودה הלוי האָט אויסגעפונען דעם גרויסען ווערט פון רעליגיעזע מעשים, איז דאָס איהם געווען זעהר גרינג צו איבערצייגען דיא העבערקייט פון תלמודישען יידענטהום איבער דיא אמונה פון דיא קאראאימען און צו בעווייזען דיא ערהאַבענע טוגענדען וואָס שיידעט אָב דעם אידישען גלויבען פון קריסטענטהום און איסלאַם. דיא לאַגע פון שקלאַוועריי אין וועלכע דיא אידען זיינען אַריינגעפאַלען, זייענדיג צושפּרייט צווישען דיא פעלקער, איז — לויט דיא מיינונג פון דעם פּאָעטריפּילאָזאָף — קיין בעווייז פון זייער אונטערגאַנג, אָדער פון פּערלאָרענע האָפּנונג. עס איז אויך — זאָגט יهودה הלוי — קיין בעווייז, אז דיא פּאַרלויפּיגע מאַכט פון דיא קריסטען און מחמדאַנער, וועלכע שטאַלצירען יעצט אזוי שטאַרק דערמיט — איז דער פּועל יוצא פון זייערע געטליכע לעהרען. אַרעמקייט און עלענדקייט, וועלכע זיינען אזוי פּעראַונ-ווירדיגט אין דיא אויגען פון מענשען, שטעהען ביי גאָט פּיעל הע-כער וויא אויפגעבלאָזענע שטאַלץ און גרויסקייט. דיא קריסטען זיינען ניט אזוי שטאַלץ אויף זייערע מעכטיגע פּרינצען וויא אויף זייערע נידעריגע מענשען. אזעלכע וויא קריסטוס, וואָס האָט בע-פּוילען דאָס „ווער עס וועט דיר שלאָגען אויף דער רעכטער באַק זאָלסטו איהם אויך געבען דיא צווייטע“, און אויף זייערע אַפּאָס-טאַלס, וואָס האָבען געליטען דיא שרעקליכסטע מאַטערנים און ערני-דעריגונג, און האָבען זיך וועגען דעם ניט געקיימערט. דיא מחמדאַ-נער זיינען זעהר שטאַלץ אויף דיא נאָכפּאָלגער פון זייער פּראָפּיעט וואָס האָבען צוליעב איהם געליטען דיא געוואַלדיגסטע יסורים. דאָך דער גרעסטער ליידענדער איז ישראל, ווייל ער איז צווישען מענשען וואָס דאָס האַרץ איז אין מענשליכען אָרגאַניזמוס. פּונקט וויא דאָס האַרץ ליידעט און סימפּאַטהיזירט מיט יעדען טהייל פון קערפּער, אזוי ליידעט דיא אידישע נאַציאָן גרויס צער און יסורים פון יעדער עולה צווישען דיא נאַציאָנען, אָהן אונטער-שייער אויב דיא עולה איז געטהאָן געוואָרען בעוואוסט אָדער אונ-

בעוואוסט. דיא ווערמער וועלכע דער גרויסער פראָפעט מאַכט דיא פעלקער זאָגען: „און ער האָט געליטען אונזערע ליידען און געטראָגן גען אונזערע זאָרגען“ זיינען אָנגעווענדעט אויפ'ן איד. דאָך דיא אלע שמערצען, וואָס ישראל האָט געליטען, האָבען איהם אלץ ניט אומגעבראַכט, מען קען איהם פּערגלייכען צו אַ חולה מסוכן, וואָס אלע דאָקטוירים פון דער וועלט האָבען ערקלעהרט אלס פּערפאַלען און וואָס ער האָפט נאָך אלץ, דורך אַ גרויס וואונדער, געזונד צו ווערען.

דאָס בילד פון דיא טויטע, צוּוואָרפענע ביינער וועלכע, דורך דעם וואָרט פון נביא, פּעראייניגען זיך, קליידען זיך אָן אין אָדערען, פלייש און הויט, קריעגען אַרײַן אין זיך אַ נשמה און פּאַנגען וויעדער אָן צו לעבען — דאָס בילד שמעלט אויך פאַר דעם איד, דאָס איז אַ פּאָלשמענדיגע בעשרייבונג פון ישראל אין זיין נידעריגע, שרעקליכע לאַגע. ישראל'ס צושפּרייטונג איז אַ וואונדערבאַרער, געטליכער פּלאַן, צו וויווען דיא פעלקער דעם גרויסען גייסט מיט וועלכען ער איז בענאַכט. דיא אידישע ראַסע איז גלייך צו אַ קערענדיג זריעה, וואָס ווערט אַריינגעלייגט אין דער ערד און ווערט ראַכט זיך צופּוילט און פּערשלונגען פון דיא עלעמענטען וואָס רינגלען איהם אַרום. אָבער ווען דאָס בליהט און קוועלט נעהמט דאָס וויעדער אָן דאָס אַריגינעלע נאַטור און וואַרפט אַראָב פון זיך דאָס פּרעמדע שטאַף, וואָס פּערשמעלט זיין אמת'ע צורה, און ענדר ליך ווייזט דאָס ארויס דיא אייגענע קראַפט און אַזוי טריט ביי טריט ענטוויקעלט זיך דאָס צו דיא העכסטע פּאָלקאָמענהייט. אַזוי שנעל וויא דיא מענשהייט — צוגעגרייט ביי קריסטענטהום און איסלאַם — וועט אַנערקענען דיא ריכטיגע וויכטיגקייט פון דיא אידישע נאַציאָן אלס דעם טרעגער פון געטליכען ליכט, וועט עס אויך אָבגעבען דיא פּערדיענטע עהרע צו דעם וואורצעל אויף וועלכען מען האָט אַזוי לאַנג געקוקט מיט פּעראַכטונג. דיא גאַנצע מענשהייט וועט דאָן צושטעהן צו דיא אידען און זיך האָבענדיג ענטוויקעלט אין גאָלדענע פּרוכט, וועלען זיי ענדליך אַרייטרעטען אין דער קעניגרייך פון משיח, וועלכער איז דיא אמת'ע פּרוכט פון דעם בוים.

7 — יהודה הלוי אלס ציוניסט

דער געדאנק וואָס בריונגט דעם דיכטער צו פּערהויליגען פּאלעס־
מינא און דיא העברעאישע שפּראַכע — זיין טיעפע אונפּערגלויבליכע
ליעבע צו ארץ ישראל און זיין פעסטער בעשלוס צו געפינען א קבר אין
ירושלים.

זייט יודענטהום עקזיסטירט איז דאָס נאָך ניט אזוי ערהאבען
און גאון'יש געפּרעדיגט געוואָרען וויא אין דיא פּילאָזאָפּיע פון דעם
פּאָעט־פּילאָזאָף פון אַלט קאָסטיליען. געדאנקען און געפּיהלען, פּיר
לאָזאָפּיע און פּאָעזיע אלץ אין איינעם צוזאַמענגעבונדען אין אַ אַריר
גינעלער סיסטעם איז דיא אַרבייט פון יהודה הלוי און אלץ אום צו
בעשאַפּען אַן ערהאבענעם אידעאַל, אַ פּערכינדונג צווישען הימעל
אין ערד.

אבול האַסאַן יהודה הלוי האָט ניט בעלאַנגט צו דיא מענשען
וואָס פּרעדיגען הויכע אידעען און אַליין פּיהרען זיי אַן אנדער
זאָרט לעבען. אין איהם זיינען געדאַנקען און מעשים געווען ענג
צוזאַמען געוועבט. קוים איז ער געקומען צום בעשלוס, דאָס דיא
העברעאישע שפּראַכע און דאָס לאַנד כנען בעזיצען אַ מערקווירדיגען
געמליכען כאַראַקטער, אז זיי זיינען בעשטימט געוואָרען צו אַ היילי־
גען צוועק, האָט דיעזע איבערצייגונג בעהערשט זיין אויפּפּיהרונג.
ער האָט אַ לאַנגע צייט ניט ענטוויקעלט דיא אוצרות פון זיין פּאָע־
זיע, ווייל ער האָט געהאַלטען פאר חילול השם צו שרייבען שירים
אין לשון קודש לויט דיא אַראַבישע זילבען מאָאָס. נאָך מעהר, דער
פּילאָזאָף־פּאָעט איז געווען איבערצייגט, אז דאָס הייליגע לאַנד
האָט געהאט שפורען פון גאָטס גנאָד. זיין פּאָעטישע נשמה איז
געווען אָנגעפּיללט מיט דעם גייסטיגען שטאָלץ פון פּאַלעסטינאַ.
פון דעם צופּוילטען, אָבגעלעבטען גלאַנץ פון איהרע חורבות
און איהר פּערוויססען שטאַנד האָט נאָך געאַטהעמט אַ פּיעל העכערע

בעניינסטערונג. דיא ביטערסטע יסורים פון פערדרום האָבען צובראָך
בען זיין האַרץ דענקענדיג פון ציון'ס הייליגע רואינען. פאר איהם
זיינען נאָך יעצט, פונקט וויא אמאָהל, דעם הימעל'ס טויערן געווען
אַפען איבער ירושלים און האָבען פון דאָרט אַראָבענגאַסען דיא געט-
ליכע השפעה, וואָס האָט אויפגעמינטערט דעם פערשטאַנד צו דער-
גרייכען דיא גלייכליכקייט פון א העכערע רוה. דאָרטען וואָלט ער
געפלייגען מיט אדלער-פליגעל, דאָרט וואָלט ער איינגעאטהעמט אין
זיך דעם געמליכען געדאַנק, וואָס שוועבט נאָך איבער דעם דרימלענ-
דען כותל מערבי. אין יענע וואונדערבאַרע געגנדרען, וואו יעדער
שטיין איז א פערגליווערטע נבואה, וואָס וועט נאָך אמאָהל מקוים
זוערען, וואָלט ער אַרומגעלאָפען באַרוועס און נאַקעט און געוויינט
און זיך געפרעהט צוגלייך.

ווען ער האָט אָנגעפאנגען זיין אַרבייט אין דער פילאָזאָפיע
פון רעליגיאָן האָט ער זיך בעקלאָגט אין ריהרענדע ווערטער וואָס
ער, אזוי וויא פיעלע אַנדערע, איז געווען אזוי נאַריש ניט צו זעהן
דעם גרויסען ווערטא פון ארץ ישראל, נאָך וועלכע ער האָט אויסגע-
דריקט אזא ביינקשאפט מיט די ליפען און האָט קיינמאָל ניט געזוכט
זיין וואונש צו פערזוירקליכען. וואָס מעהר ער איז געקומען צום
בעשלוס, אז אין הייליגען לאַנד קען דער מענש קומען צו העכערע
רעיונות און ריינערע מחשבות, זיך פּעראייניגען מעהר מיט גאָט
— אַלץ מעהר איז געשטיגען זיין גליהענדער וואונש צו פאַהרען
אַהין און דאָרט פערבריינגען זיינע לעצטע טעג.

דיעזער אונווידערשטעהענדער בעגעהר נאָך ציון, דיא געלייכ-
טע שטאָרט, האָט אַרויסגערופען אין דעם דיכטער דיא שאפונגס-
קראַפט פאר אַ סך ליידענשאַפטליכע לייערער, וועלכע זיינען אזוי
פול מיט אמת'ע געפיהלען וויא זיי זיינען שעהן אין זייער פאַרם.
דיא ציון לייערער, וואָס יהודה הלוי האָט פערפאסט, שטעלען פאַר
דיא פּרעכטיגסטע פרוכט פון דיא ניייהעברעאישע פּאָעזיע און מען
מעג זיי מיט זיכערהייט פּערגלייכען מיט'ן תהלים.

יפה נוף משוש תבל,
קריה למלך רב,
לך נכספה נפשי
מפאתי מערב.
המון רחמי נכמה
כי אזכרה קדם
כבודך אשר גלה
ונוך אשר חרב.
ומי יתנני על
כנפי נשרים עד
ארוה בדמעותי
עפרך ויתערב.

.....
לבי במזרח ואנכי בסוף מערב,
איך אטעמה את אשר אכל ואיך יערב ?
איכה אשלם נדרי ואסרי בעוד
ציון בכבל אדום ואני בכבל ערב ?
יקל בעיני כל-טוב ארץ ספרד, כמו
יקר בעיני ראות עפרות דכיר נחרב.

* * *

א, שעהגע שמאָרט, וואו ליכט און קדושה פלעגען פינקלען!
עס ציהט מיין גייסט צו דיר פון ווייטע מערב ווינקלען,
מיין זעעלע וויינט, א, ליעבער נחת פון פערצייטען!
ווען כ'זעה יעצט דייע חורבות פול אין אלע זייטען.
מיט אַדלער פליעגעל וואָלט איך שנעל צו דיר געפלויעגען
און פייכט געמאכט דיין ערד מיט'ן טוי פון מיינע אויגען.

.....
אין מזרח איז מיין הארץ, נאָר איך קען דאָרט גיט קומען,
וויא וואָלט איך אין דיא ליידען דייע טהיילגענומען!
וואָס זאָל איך טאָן? ווי הויב איך דאָרט מיין אומה'ס באַנער,
ווען ציון שמאָכט ביים קריסט און איך ביים מחמדאָנער?

וואָס איז מיר שפּאַניען'ס פּראַכט? נאָר שמויב, אַהן
גלאַנץ אַהן זינען
געגען דעם שמויב פון גאַט'ס פּערלאָזענע רואינען."

דאָס איז דער שליסעל, דער הויפט מאָטיוו פון אלע ציין
ליעדער. עס איז אָבער צו שטוינען איבער דיא פּערשיעדענע מיס-
טערהאַפטע אַרמען און פּאַרמען אין וועלכע דער פּאָעט בעהאַנדעלט
זיין געגענשטאַנד. וואָס פאַר אַ רייכקייט פון עמפּינדונגען, בילדער
און פּאַרשטעלונגען ער ענטוויקעלט! ישראל'ס פּערגאַנגענע טעג
זיינען אידעאָליזירט אין זיינע פּערזען. אָט שטעהט דער איד מיט
אַ דערנערקרוין פון טויזענד לידען אויף זיין קאָפּ און אָט ערשיינט
ער אין דעם בליאַסקעדיגען דיאַדעם פון פּריידיגער האָפּנונג. דער
אינהאַלט פון זיינע לירישע געזאַנגען פול מיט השתפכות הנפש,
מיט נשמה אויסגוס דרינגען אַרײַן אין האַרץ פון לעזער און וויעגען
איהם מיט אַ שטורם צווישען שמערץ און נחת, וועה און האָפּנונג,
און דער איינדרוק בלייבט איבער אויף אייביג צוגויפגעמישט מיט
געפיהלען פון ענטהוויאָזמוס און איבערצייגונג.

דער זינגער, וואָס איז געווען אַזוי בעגייסטערט מיט דער
זאָך פון זיין נאַציאָן, האָט זיך בעמיהט איבערצוגעבען זיינע ברודער
זיין טיעפע ביינקונג נאָך ירושלים און אין אויפוועקען זיי צו מאַכען
אַ מין פּלאַן זיך ווידער אומצוקעהרען אַהין. איין פּאָעזיע אין ער-
הויבענע און ליעבליכע טענער ערמוטהיגט דיא אידען צו פּער-
לאָזען די פּעלדער פון אדום און ישמעאל (קריסטליכע און מהמדאַני-
שע לענדער) און צו זוכען זייער איינגעבאָרענעם נעסט אין ציון.
דאָך קיין ווידער קול פון אַן ענטפּער האָט זיך געהערט. דאָס איז
געווען א'ן ערהאַבענער, מאיעסטעטישער בעגריף פון דעם פרומען
פּאָעט־פּילאָזאָף, וועלכער האָט געוואַגט צו טרוימען פון אַזאַ גוואַל-
דיגע אונטערנעמונג.

דיא נשמה פון יהודה הלוי איז געווען צוגעבונדען מיט אונ-
זיכטבאַרע שניר צו ישראל'ס אַמאָליגע היים און ער האָט זיך ניט
געקענט לויז מאַכען פון זיי. ווען ער האָט געענדיגט זיין אונשטערב-

ליכעם ווערס דעם דיאלאג פון כוזרי (אומגעפעהר 1141) האָט ער
גענומען מאַכען פּערשיעדענע ערנסטע פּלענער וויאזוי אונטער-
צונעהמען אַ רייזע נאָך דעם הייליגען לאַנד. ער האָט געבראַכט ניט
קיין קליינע קרבנות צו זיין מערקווירדיגען, אויב אויף אַביסעל
אױאַנטורישען, בעשלוס. ער האָט אויסגעביטען אַ רוהיג און צו-
פּריעדען לעבען אויף אַ לעבען פון אויפּרעגונג און אונגעוויסנהייט
און האָט איבערגעלאָזען זיין איינציגע טאַכטער און זיין אייניקעל
וואָס ער האָט שטאַרק און היים געליעבט. ער האָט אָבגעגעבען זיין
ישיבה, וואָס ער האָט געגרינדעט אין טולעדאָ און האָט זיך געשיי-
דעט מיט דעם קרייז פון תלמידים, וואָס ער האָט געליעבט וויאזוי זיין,
און וועלכע האָבען איהם פּערעהרט וויאזוי אַ פּאַטער, ער האָט געזאָגט
„זייט געזונד“ צו זיינע פּיעל פּריינד, וואָס האָבען איהם, אָהן קנאה,
געלויבט פאַר אַ בעריהמטען געלעהרטען. דאָס אַלץ האָט ביי איהם
געהאַט אַ נאַנץ קליינעם ווערט און פּערנלייך מיט זיין לייעבע צו
גאָט און דאָס הייליגע לאַנד. ער האָט געגלוסט צו בריינגען זיין
האַרץ אַ קרבן צו דעם הייליגען אָרט און צו געפינען זיין קבר אין
דיא געבענשטע ערד.

8 — זיין נסיעה קיין ארץ ישראל.

דער אונשטערבליכער מייסטער פון דיא ציון געזאנגען פאָהרם זיינגען זיין לעצטען „ציון“ אין ירושלים — דיא שרעקליכע ריווע אויפ'ן ים — זיין קבר א'ן אייביגע געהוימניס.

פערזאָרגט מיט גענוג מיטעל האָט יהודה הלוי אָנגעפאנגען זיין רייזע, און זיין דורכפאָהר דורך שפּאַניען איז געווען וויא אַ טריאומפּה־צוג. זיינע מאַסען פריינד אין דיא שטעדט, דורך וועלכע ער איז דורכגעפאָהרען האָבען איבערגעשטייגט איינע דיא אַנדערע אין אָבגעבען איהם כבוד. מיט עטליכע איבערגעבענע בעגלייטער האָט ער בעשטיגען אַ שיה, וואָס איז אָבגעפאָהרען נאָך עגיפּטען. איינגעשפּאַרט אין אַ קליין הילצערן קעמערל, וואו עס איז ניט געווען גענוג פּלאַץ צו זיצען אָדער ליגען, אַ ציעל פאר דיא גראַבע, אונגעהובעלטע וויצען און שוואַכען געזונד, האָט זיין זעעלע דאָך ניט זען, זעע־קראַנקהייט און שוואַכען געזונד, האָט זיין זעעלע דאָך ניט פערלאָרען קיין פונק פון איהר קראַפט זיך צו ערהויבען צו אַ גלענ־צענדע ספּערע. זיינע אידעאַלען זיינען געווען זיינע טהייערסטע און בעסטע שיה'ס־חברים. דאָן, ווען דער שטורם האָט געשטויסען דיא שיה אויף דיא רוישענדע כוואַליעס און זיך געשפּיעלט מיט איהר וויא מיט אַ צאָצע און האָט געמאַכט, אַז „צווישען איהם און דעם טויט איז ניט געווען קיין אַנדער מחיצה וויא אַ ברעט“ — דאָן האָט זיך אויפגעשלאָסען דער אוצר פון געזאנג אין זיין ברוסט. ער האָט בעזונגען דעם ים אין אַזעלכע פרעכטיגע ליעדער, וועלכע, פאר דיא ריכטיגקייט פון זייער שילדערונג און טיעפּקייט פון גע־פיהלען, האָבען בלוז עטליכע פּערגלייכונגען.

„דיא וועלען רוישען — זיי גרויס, אַ זעעלע מיינ,

באלד וועסטו אין דער הייליגער שטאָדט אריון!“

דיא נסיעה איז אָבער געווען אַ שווערע, דורך שלעכטע ווינדען
האָט זיך דיא שיף שטאַרק פערשפעטיגט און איז אָנגעקומען אין
אַלעקסאַנדריען אויף סכות (סעפטעמבער) און יהודה איז אוועק צו
זיינע אידישע ברידער צו בלייבען ביי זיי ביז איבער יום־טוב, אָבער
ניט פערנעסענדיג קיין אויגענבליק דעם ציעל פון זיין רייזע, דאָך
וויא גיך מען האָט זיך דערוואוסט זיין נאָמען האָבען זיך אלע הער־
צער צוגעצויגען צו איהם. דיא בעריהמטעסטע מענער פון דער
אַלכסנדרינישע קהלה, אלע ערצטע און רבי אהרן בן־ציון אבן־
אלאמאני, וועלכער איז געווען געבענשט מיט עשירות און מיט קינ־
דער און איז אַליין געווען אַ דיכטער פון אידישע תפלות, האָט זיך
געאיילט איהם צו עמפאנגען וויא אַ נאָבעלען נאסט, האָט איהם
אָבגעגעבען דיא גרעסטע עהרע און האָט איבערגעגעבען זיין גרויס־
אַרטיגען פאלאסט מיט אלע פערנגיגונגען פאר יהודה'ן מיט זיינע
קאמעראדען. דורך דיא פאָרויכטיגע בעהאַנדלונג פון זיינע האַרציגע
פריינד האָט ער זיך ערהאַלט פון דעם רושם, וואָס דיא אונגעלונג־
גענע יס־רייזע האָט אויף איהם געמאכט און האָט אויסגעדריקט
זיין דאַנקבאַרקייט אין פרעכטיגע העברעאישע פערזען. דיא פאַמיר־
ליע פון אבן־אלאמאני זיינען אזוי צוגעשטאַנען צו איהם, ער זאָל
נאָך אזוי גיך ניט אוועקפאָהרען, אז אָבוואָהל זיין האַרץ האָט
איהם געצויגען וואָס גיכער צו קומען אין דעם הייליגען לאַנד, איז
ער דאָך געבליבען אין אַלכסנדריען פולע דריי חדשים: ביז חנוכה.

ער האָט זיך אוועקגעריסען מיט גוואַלד פון אַזעלכע טהייערע
פריינד, און האָט געמיינט צו געהן צום פאָרט פון דאַמיאַס, וואו
עם האָט געוואָהנט איינער פון זיינע בעסטע פריינד אבו סעיד בן
חלפן הלוי, מיט וועלכען ער האָט זיך נאָך בעקענט אין שפּאַניען.
ער איז אָבער געצוואונגען געווען צו ענדערן דעם פלאַן פון דיזער
רייזע, ווייל דער אידישער פירסט אב־מאסנור (מאַנסור) שמואל
בן חנינה, האָט איהם אריינגעשיקט אַ דרינגענדען איינלאַדונגס־
בריעף.

אב־מאסנור, וועלכער האָט געוואָהנט אין כליף'ס הויז,
איז דאָן געווען דער הויפט פיהרער פון דער אידישער קהלה אין

אַלכסנדריען און האָט געטראָגען דעם טיטעל פירסט (נגיד). יהודה הלוי האָט דיעזע איינלאַדונג ניט געקענט צוריקווייזען, ווייל ער האָט געדאַרפט דעם אידישען פירסט'ס רעקאָמענדאַציעס כדי צו קענען גרינגער פאַרטזעצען זיין רייזע קיין פּאַלעסטינאַ. דער פירסט איז געווען זעהר ווייט בעריהמט און געאכטעט און זיינע עמפּעהלונגען האָבען געהאַט אַ גרויסע ממשות.

אברמאָסנור האָט געגעבען אַנצוהערען, אַז ער קען איהם שטיצען מיט גרויסע סומען געלד, אָבער ער האָט דאָס זעהר ערעל מוחל געווען אין אַ בריעף ערקלעהרענדיג, אַז „נאָט האָט איהם פּערזאָגט מיט כל טוב, אַז ער האָט גענוג געלד פאַר דער נסיעה און האָט נאָך איבערגעלאָזט אַ גרויס פּערמעגען אין דער היים.“ באַלד נאָכדעם האָט ער אין איינע פּון דיא שיפּען, וואָס פּאָהרען אויפן נילוס אָבגערייזט קיין קאהירה.

דער אַלטער, היסטאָרישער שטראָם האָט אויפגעוועקט אין איהם זכּרונות פון זיין אידישע פּערזאָנענהייט אין ער האָט זיך דער-מאָנט אָן זיין נדר. ער האָט פּעראייביגט דיעזע רייזע אין צוויי שעהנע לייערער. דער פירסט אברמאָסנור האָט איהם זעהר וואַרעם עמפּפּאָנגען אין קאהירה. דער דיכטער האָט זיך געבאָדען אין דעם גאָלדענעם שיין פון זיין פּריינד'ס ערהאַבענהייט און האָט געזונגען פון זיין בעוואוסטע גוטע ציגיקייט און זיינע דריי נאָבעלע זיהן.

ער איז ניט לאַנג געשטאַנען אין קאהירה און האָט שנעל אָבגערייזט צום פּאַרט פון דאַמיאַט, וואו ער איז אָנגעקומען פונקט צום תענית פון עשרה בטבת (דעצעמבער אומגעפּעהר 1141—1142) דאָ האָבען איהם פּריינד זעהר גוט אויפגענומען, איבערהויפּט האָט איהם גוט עמפּפּאָנגען זיין פּריינד אבו סעיד הלפּן הלוי, אַ מאַן פון גרויס בעגאַבטקייט און חשיבות. יהודה האָט געווידמעט מאַנכע שעהנע לייערער צו איהם און צו אַנדערע פּריינד. דיעזע פּריינד זיינע האָבען איהם אויך געזוכט אָבצוריידען פון זיין רייזע קיין פּאַל-לעסטינאַ. זיי האָבען איהם אָנגעצייגט אויף דיא געפּאָהר מיט וועל-כע אַזא אונטערנעהמונג איז פּערבונדען און האָבען איהם אויך פּער-אייגנס דערמאָנט אַז אַ סך זכּרונות פון דער אידישער יוגענד זיינען

אויך פערבונדען מיט מצרים. אויף דעם האָט ער זיי געענטפערט, אז „אין מצרים האָט זיך דיא השגחה בעוויוען וויא אין איילענים וועהר רענד אין רעם הייליגען לאַנד האָט זיא געמאכט איהר שטענדיגע וואָהנונג“. ענדליך האָט ער זיך געזעגענט מיט זיינע פריינד און פערעהרער און האָט זיך גענומען דורכפיהרען זיין פראַיעקט אין דער ווירקליכקייט. אין וועלכען ארט ער האָט זיך שפעטער אָבעשטעלט איז אונבעקאנט.

אין פאלעסטינא האָבען אין דיעזער צייט געהערשט קעניגע און פרינצען, דיא פריינד פון דעם העלד גאָדפריי פון בולאָן. דיעזע חערשער האָבען וויעדער ערלויבט דיא אידען צו וואָהנען אין היי-ליגען לאַנד און אין דער הויפשטאָרט, וועלכע איז יעצט געוואָרען קריסטליך. דאָס לאַנד איז, אין דער צייט פון יהודה'ס ריזע, ניט געווען געשטערט פון קריגע, ווייל דיא קריסטען וואָס האָבען זיך בע-זעצט אין פאלעסטינא מיט הונדערט יאָהר צוריק, זיינען דוקא געווען מענשען, וואָס האָבען געליעבט שלום און האָבען דאָס געקויפט פון זייערע שונאים אום יעדען פרייז. דיא אידען האָבען אויך געהאט חן אין דיא קליינע הויפען פון דיא קריסטליכע פרינצען אין פאלעס-טינא. און אַ קריסטליכער בישאָף האָט זיך נעביד בעקלאַגט דאָס צר-ליעב דעם איינפלוס פון זייערע ווייבער האָבען דיא פרינצען מעהר צוטרויען צו דיא אידישע און אנדערע דאָקטוירים פון דיא אַרומיגע פעלקער וויא צו דיא ליטאנישע. (דאָס הייסט קריסטליכע). מעגליך, אז דיא קריסטליכע דאָקטוירים האָבען טאקע ניט געטויגט.

יהודה הלוי האָט וויא עם שיינט, דערנרייכט דעם ציעל פון זיין פערלאַנג, און האָט בעזוכט ירושלים אָבער נור פאר אַ גאַנץ קורצע צייט. דיא קריסטליכע איינוואָהנער פון דער הייליגער שטאָרט זיי-נען, זעהט זיך, געווען געגען איהם זעהר פיינדליך און קריגעריש, און האָבען איהם דאָס לעבען אין דער רעזידענץ אָנגעפיללט מיט עקעל. מעגליך, אז וועגען דעם טאקע רעדט ער דאָס אין זיין ערנסטע, רעליגעזע פּאָעזיע וואו ער יאָמערט אויס אין דיא מיטעלסטע פערזען דיא פּאָלגענדע ריהרענדע ווערטער :

צו זעהן דיך האָב איך אויסגעקוקט דיא אויגען,
דאָך ווען איך האָב געגרייכט דיין הייליג אָרט,
האָט מיך דער שונא ווילד פּעריאָגט פון דאָרט,
פּערצווייפעלט בין איך פון דיין שוועל געפּלויגען.

מיין אומה'ס שיקוצל מוז איך אויך פערטרעגן,
און שטיל זיך בויגען אונטערן דריקערס שפאט,
ווייל איך פעהייליג ניט א פאלשען גאט,
און גיס צו דיר נאָר אויס מיין האַרץ אין קלאַגען.

דער סוף פון זיינע רייזען זיינען געבליבען אונבעקאנט. מען ווייס, אז ער איז געווען אין דמשק און טאיער, אָבער ניט מעהר. דיא אידען פון טאיער האָבען איהם צוגעטהיילט גרויס כבוד און ער האָט דאָס קיינמאָהל ניט פערגעסען. אין א געדיכט צו זיינע טאיער'שע פריינד ערגערט ער זיך איבער זיינע פערוועלקטע האָפנונג'ן גען, איבער זיין שלעכט פערווענדטע יוגענד און איבער זיין געגענ' ווארטגיגע עלענדקייט. דיא פערזען אין וועלכע ער דריקט אויס דיעזע געפיהלען זיינען פול מיט געמיטה. זיי קענען ניט געלעזען ווערען מען זאָל דערבויי ניט פיהלען דיא גרעסטע וועהמוטה און דיא טיעפסטע סימפאטהיע צו דיעזען טאָפּפערען העלד און מאַרטירער. וואו ער האָט ווייטער גערייזט בלייבט א'ן אייביגער סוד. מען ווייס, אז ער איז געווען אין צור, די הויפטשטאָרט פון די פעני-קעני. און דמשק, און אז דיא אידען פון צור האָבען איהם אָבגעגעבען גרויס עהרע, אָבער וואו ער איז שפעטער נעלם געוואָרען איז אונ' בעקאנט אויף היינטיגען טאָג. זיין קבר, אזוי וויא משה'ס, איז ארומגערינגעלט מיט א'ן אייביגע געהיימנים.

א לעגענדע איז פאראן, אז א מןמדאנישער רייטער איז אריבערגעריטען איבער איהם ווען ער האָט געזונגען זיין ערהאָ-בענעם ליעד „ציון הלא תשאליו“. אָט אזוי איז דער גרעסטער איד'ישער פאָעט און רעליגיאָנס-פילאָזאָף דורכגערייזט דאָס לעבען בע-גלייט און אָנגעפיהרט פון זיינע אידעאלען און איז געפאלען א הייליגער קרבן אויף דעם מזבח פון זיין הייסע ליעבע צו ציון און זיין גאָט.

פיעלליכט איבער קיין אידישען דיכטער איז אָנגעשריעבען אזא גרויסע ליטעראטור וויא איבער דיעזען געמליכען מאַן. זיינע שירים זיינען איבערזעצט אין אלע שפראכען פון דער וועלט. אידען און ניט אידען האָבען אויף איהם געגעבען זייער הסכמה. ווען

שפאניען וועט אמאָל אויפהערען צו בעטראַכטען איהרע קירכען־טאטעס פאַר דיא גרעסטע לייט און וועט קוקען אויף איהר פערנאַנץ גענהייט מיט אָפענע אויגען און אויף אירען — אָהן פאַרארטמיייל, וועט אבול־האַסאַן יהודה הלוי פערנעהמען דעם אויבענדאָן פון איהר לייטעראַטור. אַ מאָנומענט וועט זיא איהם שטעלען אין רעכטען מיר טען פון איהר רעזירענץ שטאַרט און וועט זיך שלאָגען אין האַרצען פאַרוואָס זיא האָט דאָס שוין לאַנג ניט געטהאָן.

איינע פון דיא פּרעכטיגסטע זאַמלונגען פון יהודה הלוי'ס ליעבע ליעדער מיט ערקלעהרונגען, איז דאָס ביכעל „בתולח בת יהודה“, פון שמואל דוד לצטו שר"5. אַ ביכעל מיט געקליבענע ליעדער אין דייטשער איבערזעצונג איז ערשיענען אין בערלין (1893). דיא איבערזעצער זיינען אברהם גייגער, ס. העללער, ס. י. קאַמפּף, ס. קריסטעלער, לאַנזעסבערגער, מ. לעווין, מ. ראפּאַפּאָרט, מ. זאַכס, א. זולצבאָך און מ. שטיינשניידער. שעהנע בעשרייבונגען וועגען יהודה הלוי אין ענגליש געפינען זיך אין דיא *Jewish Portraits* פון דיא *Lady Magnus* (ליידי מאַגנוס), און פון דושאַזעף דזשיקאָבס אין זיין בוך „דזשואיש אידיאלס“.

פיעל פון יהודה הלוי'ס געזינגענע ליעדער איבערזעצט אין אונגאַריש פון דעם בעריהמטען אידיש־אונגאַרישען פּאָעט יאַזעף קיסס. איינער פון דיזע ליעדער, אַ טרינק־ליעד איז נאַכהער איבער־זעצט געוואָרען אין דייטש און אַקאַמפּאַנירט מיט מוזיק פון דעם בעריהמטען אידישען מוזיקער איגנאַץ ברייל און איז אָבגעדרוקט אין דיא וויענער „וועלט“, 6טען דעצעמבער 1901. געלונגען זיינען אויך דיא ענגלישע איבערזעצונגען פון עמא לאַזאַרוס.

דיא, וואָס פערשטעהען העברעאיש און האָבען ניט געהאט קיין געלעגענהייט צו לעזען יהודה הלוי'ס פּאָעזיע, וועלען זעהן דיא גאַנות פון דיזען ערהאַבענעם מייסטער פון פּאָלגענדען שיר וואָס ער האָט געשריבען צו 13 יאָהר :

לרב יצחק נשיא כל הנסיכים,
חסדים אל־בני בניו משוכים

שמו על בן בנו נקרא כהיום
ושם עליו ידי חסדו סמוכים.
יליד נקרא במרום בן אלהים,
ונקרא באדמה בן-מלכים.
ילדותו כרוב שוכן אדמה,
ולו בין מלאכי אלהים.
מקור מים לכל-נפש עיפה,
ונגה לאשר הלך חשכים.
שמו ברוך והוא כשמו מברך,
והמתברכים בשמו ברוכים.

אַט אַזוי איז שוין דער האסמיליאנישער זשעני געווען אַ פּאַל-
שמענדיגער דיכטער צו דרייצעהן יאָהר און מיטן לויף פון זיינע יאָהר
דען איז געוואקסען זיין פּאָעזיע ביז זיא האָט דערגרייכט דיא העכר
סטע הימלען און האָט זיך איינגעשלאָסען אין דעם „צורר החיים“,
אין דעם אייביגען בונד פון אונשמערבליכקייט.

ציון הלא תשאל.

פון יהודה הלוי, איבערזעצט פון

מאַרריס ראָזענפעלד.

דען ווילסטו, ציון, גאַר ביי מיר ניט פרעגען
אויף דיינע עלענדע, וואָס זיפצען שווער ?
איך טראָג דאָך זי'רע גרוסען דיר ענטגעגען —
דיין רעשמיל, וועה, דו האָסט דאָך שוין ניט מעהר.

פון מזרח, מערב, דרום און פון צפון,
איך ברענג דיר ברכות, ברכות אָהן א שיעור, —
דיא קינדער דיינע ביינקען שטארק און האַפען,
אַ יעדעס האַרץ נאָר ציהט אָהין צו דיר.

אויך איך, געבונדענער אין גלות - קיימען,
בעקלאגענדיג דיין שרעקליכען בעשטאנד,
ווייל דייןע לאנג פערלאז'נע בערג פערשפריימען
מיט טרעהרען, וועלכע פליסען נאכאנאנד.

א קלאג-מוטער בין איך צו גיסען טרעהרען
אויף דיר, א, ציון, אויף דיין אונטערגאנג,
און טרוים איך פון דיין זיסען וויעדערקעהרען,
ווער איך א הארפע צו דיין שעהן געזאנג.

מיין הארץ, עס ציהט צו בית-אל און מחנים,
צו פניאל, אך, וויא ציהט אהין מיך דארט!
וויא גלוסט מיין גייסט צו דיר ירושלים! —
איך קוש פון ווייט דיין יעדער געטליך ארט.

דארט איז דיא שכינה נאר געווען דיין שכנה,
און דער בעשעפער, ער האט אויפגעמאכט
ענטגעגען זיינע בלאנקע הימלען ריינע
דיא טויהר'ען דייןע פול מיט גלאנג און פראכט.

וויא קען איך דאס אהן וועה, אהן שרעק דערמאנען?
אויף דיין געזאלבמענס ארט זעה איך אצינד
א נידעריגען שקלאווע שמאלציג טהראנען, —
גע'ירש'עט האט דער קנעכט דעם קעניג'ס קינד.

א, יענע הויכע ערטער צו בעשטייגען,
וואו דייןע גרויסע האכען זייער רות;
וואו זי'רע אויביג גרינע קברים צייגען
א האפנונג, וועלכע זאגט א סך מיר צו!

אהין, ווען איך זאל אדלער פליעגעל קריגען,
געפלוויגען וואלט איך און פאר וועה און שמערץ,
אוואו דיא שטיקער דיינע הפקר ליעגען,
אריינגעשליידערט אויך מיין וואונדיג הערץ.

אויף יענע ערד וואלט איך מיך אויסגעצויגען?
און וואלט איהר אויפגעוועקט מיט מיין געוויין,
איעדער שטויב מיט לוסט אריינגעזויגען —
און מיט מיין ברוסט דערווארעמט יעדען שטיין.

הר העברים, הר ההר, צוויי שטערען —
זיי לייכטען דאָרט אַדורך דיין נאכט;
זיי האַבען דיר בעשעהנט מיט זייערע לעהרען —
נאָך יענע ערטער גאר איך און איך שמאַכט.

דיין לופט איז זעעלען־שפייד, מיט האַניג פליסען
דיא טייכען דיינע; בשמים איז דיין שטויב;
דיין גענענוואָרט איז לעבען, פרייד און וויסען —
דו ביזט אַ הייליג ליעד, אַ גאַמעס לויב.

וויא וואָלט איך נאַקעט דאָרט און באַרוועס לויפען,
וואו גאַט האָט זיינע גרויסקייטען פערפלאַנצט;
וואו דיינע מעמפלען, דיינע שעהנע הויפען
עס האַבען אין דער ריינסטער ליכט געגלאַנצט!

וויא זאל איך זיך צו לוסט און פרייד דערהייבען
ווען איך מוז צוקוקען מיט וועה און גרויל
וויא הינד צורייסען דיינע שטאַלצע לייבען
און דיינע אַדלערס לייגען ביי דער קראַה אין מויל?

דעם טרויער כום נעהם צו! כ'קען מעהר ניט טרינקען.
כ'בין לאנג פון דיינע ביטערניסען פול,
צוויי מאל האב איך געזעהן דיין גרויסקייט זינקען,
דיין קדשי קדשים און דיין קעניג'ס שמוהל.

* * *

נאך שמראהלסטו וויא דיא זונן, א, הייליג ציון!
נאך זיינען דיינע פריינד אין דיר פערליעבט,
נאך איז דיין חן אין מיטען פון זיין בליהען —
און יעדער זעלע איז אן דיר פערקניפט.

אין זי'רע שקלאווען-גריבער, וואו זיי קרעכצען,
געלוסטען זיי נאך דיר פון פריה ביז שפעט,
זיי בוקען זיך ענטגעגען דיר און לעכצען
נאך דיין ערלייזונג אין א היים געכעט.

וויא קען דיא דומהייט פון דיא קעניגרייכען
זיך מעסטען, פרובען מיט דיין „ליכט און רעכט“?
ווער קען צו דיינע דיכטער זיך פערגלייכען,
צו דיינע פירסטען, פריסטער — דיינע קנעכט?

פערשוואונדען וועלען ווערען אלע געטער,
דאך דיין בעשיצער בלייבט, ער ווערט ניט אלט!
עס ווינקט א צוקונפט דיר, א זיסער שפעטער,
דיין יוגענד גרינט, דיין נייער מארגען שמראהלמ.

א, וואויל דעם, וועלכער ווערט ניט מיעד צו האפען
אויף יענעם גליק, אויף יענער גאלד'נער צייט,
ווען דיינע טהירען ווערען וועדער אפען
פאר דיינע וואגלעך אין דער פרעמדע ווייט!

אלע ווערק פון שלום-עליכם

נייע פאפולערע פראכט-אויסגאבע

אויף דעם וואונש פון טויזענטער אידישע לעזער, וואס האָבען פארלאנגט אלע ווערק פון שלום-עליכם אין א צוגענגליכער אויס-נאבע, — האָט דער „שלום-עליכם פאָנר“ פון דאָס ניי ארויסגע-געבען אלע 28 בענד פון שלום-עליכם'ס שריפטען אלס א

נייע פאפולערע פראכט-אויסגאבע.

די נייע פאפולערע פראכט-אויסגאבע פון שלום-עליכם'ס ווערק אנטהאלט אלע אַכט און צוואנציג בענד פון די פריהעריגע אויסגאבעס, ניט געמינערט פון זיי קיין שורה. דער אונטערשייד פון דער נייער אויסגאבע ביז די פריהעריגע איז נאָר אין דעם, וואָס אין דער נייער פאפולערער פראכט-אויסגאבע זיינען די פריהעריגע 28 בענד געדרוקט און גע-בונדען אין 14 טאָפּעלע (צווייענדיגע) דיקע פראכט-בענד, און דאָס האָט פארלייכטערט די שווערע פראגע, ווי אזוי צו געבען דעם אי-דישען פובליקום די ווערק פון שלום-עליכם פאר א ביליגען פרייז. דער פרייז אויף דער נייער פאפולערער פראכט-אויסגאבע איז פאר-קלענערט געוואָרען פון דעם פרייז אויף דער פריהעריגער פראכט אויסגאבע אויף אַ פערטעל, און מיר האָפען, אז די אידישע לעזער וועלען אונז העלפען אריינצוברענגען די ווערק פון שלום-עליכם אין יעדען אידישען הויז.

די נייע פאפולערע פראכט-אויסגאבע פון אלע שלום-עליכם'ס ווערק איז געדרוקט אויף פיינעם ליכטיגען פאפיר, געבונדען אין שטארקע און פיינע לייזענט-בענד, באצירט און געשטעמפעלט מיט גאָלד.

פרייז פון דער נייער פאפולערער פראכט-אויסגאבע :

15 דאָלער.

סטאַר היברו בוק קאָמפאַני

58-54 קאָנעל סטריט, ניו יאָרק

פון דאָס ניי איבערגעדרוקט

קולטור-געשיכטע

דער מענש און זיין ארבייט זינט ער האָט זיך
באוויזען אויף דער וועלט ביז אונזער צייט.

פון

פיליפ קראַניץ

דיזע קולטור-געשיכטע איז געשריבען נאָך די בעסטע און
גרינדליכסטע וויסענשאַפטליכע נאכפארשונגען וועגען דעם
לעבען און פיהרונגען פון די נאָך פארבליבענע ווילדע פעלקער
און פון די פארצייטיגע פעלקער אין אלע לענדער. לעזענדיג
די קולטור-געשיכטע זעהט מען פאר זיך די גאַנצע פארצייטיגע
וועלט און מען פארשמעהט דאָן, ווי אזוי די מענשהייט האָט
דערגרייכט פון אַ ווילדען צושטאַנד, וואָס איז ניט פיל העכער
פון צושטאַנד פון אַפען, ביז דער הויכער ציוויליזאַציאָן פון
אונזער צייט. — די קולטור-געשיכטע פון פיליפ קראַניץ, פון
אַנפאַנג ביזן סוף, איז געשריבען אזוי איינפאַך, קלאַר און
אויפקלעהרענד, אז יעדער איינער קען אלעס פארשמעהן ווי
אַ געווענהליכע מעשה. פרובירט נאָר דורכלעזען אַ פאַר
קאַפּיטלען, וועט איהר זיך שוין ניט אַפרייסען, ביז איהר וועט
ענדיגען די גאַנצע קולטור-געשיכטע. ענטהאַלט 1000 זיימען,
מיט 100 ערקלעהרענדע בילדער. געדרוקט אויף פיינעם
פאַפיר מיט די בעסטע אילוסטראַציאָנען. שעהן געבונדען
איז אַ פראַכט-באַנד.

פרייז \$2.00

STAR HEBREW BOOK CO.

54-58 Canal Street, New York